



**Qorti tal-Maġistrati (Għawdex)
Bħala Qorti ta' Ġudikatura Kriminali**

Maġistrat Dr. Donatella M. Frendo Dimech LL.D., Mag. Jur. (Int.Law)

**Il-Pulizija
(Spettur Bernard C. Spiteri)**

-vs-

Anthony Ġorġ Bugeja, iben il-mejjet Giacchino u Theresa nee Vella, imwielew Rabat, Għawdex, fit-30 ta' April, 1987, u residenti ta' 'Paradise', Triq Qasam San Ġorġ, Rabat, Għawdex, detentur tal-karta tal-identità numru 20987(G)

Kumpilazzjoni Numru 18/2022¹

Illum, 22 ta' Diċembru, 2023

Il-Qorti,

Rat l-imputazzjonijiet miġjuba fil-konfront tal-imputat **Anthony Ġorġ Bugeja** u ċioe` talli:

Nhar it-tmintax (18) ta' April 2018 għall-habta ta' 9.25a.m. u/jew fil-ġranet ta' qabel, waqt li kien qiegħed isir xogħol ta' struzzjoni u/jew taht is-supervizjoni tiegħu għewwa fond bin-numru 3, fi Triq Sir Adrian Dingli, Rabat, Għawdex u jew/fil-vicinanzi:

1. B'nuqqas ta' hsieb, bi traskuragni jew nuqqas ta' hila fl-arti jew professjoni tiegħu jew b'nuqqas ta' tharis ta' regolamenti, involontarjament ikkaġuna hsara jew għamel hsara jew għarraq hwejjegħ haddieħor, mobbli jew immobbli u dana ai

¹ Fol.486

dannu tal-Sovrintendenza tal-Patrimonju Kulturali u/jew il-Gvern ta' Malta u dan bi ksur tal-Artikolu 328 tal-Kap. 9;

2. U aktar talli fl-istess data, hin, lok u ċirkustanzi xjentement jew b'negligenza, nuqqas ta' ħila jew ta' osservanza ta' regolamenti ikkaġuna dannu lil jew qered proprjetà kulturali sew jekk tali proprjetà hija jew mhix registrata skont l-Att dwar il-Patrimonju Kulturali u dan bi ksur tal-Artikolu 70(1)(a) tal-Kap. 445;
3. U aktar talli fl-istess data, hin, lok u ċirkustanzi wettaq xogħlijiet ta' żvilupp jew halla li jitwettqu xogħlijiet ta' żvilupp taht ir-responsabbiltà tiegħu, li permezz tagħhom twaqqaq parti mill-fortifikazzjonijiet ta' madwar iċ-Ċittadella liema struttura hija skedata skont l-Avviż numru 427 mahruġ fil-Gazzetta tal-Gvern ta' nhar is-27 ta' Ġunju 1995 u dan kollu bi ksur tal-artikolu 103(1)(b) tal-Att dwar l-Ippjanar tal-Iżvilupp (tal-Kap. 552);

Il-Qorti giet mitluba sabiex barra milli tapplika l-piena skont il-Liġi, tordna lill-imputat sabiex iħallas l-ispejjeż li għandhom x'jaqsmu mal-hatra tal-esperti, ai termini tal-Artikoli 532A, 532B u 533 tal-Kodiċi Kriminali, Kap. 9 tal-Liġijiet ta' Malta.

Rat li f'din il-kawża kienet ngħatat sentenza minn din il-Qorti diversament preseduta nhar is-16 ta' Settembru, 2021;

Rat li b' sentenza tal-Qorti tal-Appell Kriminali mogħtija nhar is-27 ta' Jannar, 2022, il-Qorti ordnat li l-atti ta' dan il-proċediment jiġu rimandati lill-ewwel Qorti sabiex il-każ jiġi deċiż mill-ġdid;

Illi din il-kawża giet assenjata lil din il-Qorti kif preseduta fl-“Assenjazzjonijiet ta' Kawża” mogħti mis-S.T.O. Prim Imħallef Joseph Azzopardi fil-31 ta' Ottubru 2018.²

Illi l-ewwel seduta minn din il-Qorti kif preseduta saret nhar il-25 ta' Frar, 2022;

Rat li f'dik l-ewwel seduta l-Qorti giet eżentata mis-smiġh mill-ġdid tal-provi ġa mismugħa;³

Rat id-delega tal-Avukat Ġenerali lill-Kummissarju tal-Pulizija tad-9 ta' Frar 2022 mahruġa bis-saħħa tas-subregolament (3) tar-regolament 2 tar-Regolamenti dwar

² Fol.483(a)

³ Fol.486-487

Prosekuzzjoni ta' Reati (Dispożizzjoni Tranzitorji) (Legislazzjoni Sussidjarja 90.01);⁴

Rat il-verbal tal-partijiet li l-provi u xhieda li nstemgħu fil-proċedimenti fl-ismijiet *Il-Pulizija vs Saviour Micallef* u *Il-Pulizija vs Mark Agius et jghoddu* daqs li kieku nstemgħu f' din il-kawża;⁵ verbal simili kien sar nhar it-tlettax (13) ta' Marzu, 2020.⁶

Rat in-nota tal-Avukat Ġenerali tat-22 ta' Ġunju, 2022, permezz ta' liema bagħtet lill-imputat biex jiġi ġġudikat minn din il-Qorti bhala Qorti ta' Ġudikatura Kriminali kif maħsub fis-segweni artikoli:⁷

- Fl-artikolu 328(d) tal-Kapitolu 9 tal-Liġijiet ta' Malta;
- Fl-artikoli 70(1)(a)(3) tal-Kapitolu 445 tal-Liġijiet ta' Malta;
- Fl-artikoli 103(1)(b), 57 u 58 tal-Kapitolu 552 tal-Liġijiet ta' Malta;
- Fl-artikoli 17, 31, 532A, 532B u 533 tal-Kapitolu 9 tal-Liġijiet ta' Malta;
- Fl-artikolu 377 tal-Kapitolu 9 tal-Liġijiet ta' Malta;

Rat li l-imputat ma kellux oġġezzjoni biex il-każ jiġi hekk trattat.⁸

Semgħet ix-xhieda.

Rat l-atti u d-dokumenti kollha.

Rat in-noti preżentati mill-partijiet.

Semgħet is-sottomissjonijiet finali tal-partijiet.

Fl-ewwel lok, in lineja mar-regola desunta *a contrario sensu* minn dak li jipprovdi l-paragrafu (b) tal-Artikolu 636 tal-Kodiċi Kriminali, liema regola għet konstantament applikata mill-qrati tagħna, ko-imputat isir xhud kompetenti fir-rigward ta' ko-imputat iehor biss wara li l-każ fil-konfront tiegħu jkun ġie definittivament deċiż.⁹ Għalhekk dak li xehdu ko-imputati fl-inkjesta u f' dawn l-

⁴ **Dok.AG** a fol.492

⁵ Fol.510

⁶ Fol.199

⁷ Fol.604

⁸ Fol.609

⁹ Vide **Sua Maesta` il Re v. Carmelo Cutajar ed altri**, Qorti Kriminali, 18 ta' Jannar, 1927; **Il-Pulizija v. Toni Pisani**, Appell Kriminali, 11 ta' Novembru, 1944; **Il-Maesta` Tiegħu v. Ir-Rev. Karmenu Vella**, Qorti Kriminali, 3 ta' Diċembru, 1947; **The Police v. Alfred W.**

istess proċeduri mhux qed jiġi kkunsidrat ai fini tas-sentenza fil-konfront tal-imputat Bugeja.

Fit-tieni lok jiġi rilevat li kopji ta' ritratti bil-kulur esebiti f'dawn l-atti jinsabu fl-atti *Il-Pulizija vs Mark Agius et* liema proċeduri nstemgħu kontestwalment ma' dan il-proċediment.

Illi ġiet esebita vera kopja tal-**Proċess Verbal No. 349/19**¹⁰ redatt mill-Onor. Maġistrat Dr. Joanne Vella Cuschieri.¹¹

L-**Ispettur Bernard Spiteri** spjega kif saret inkjesta maġisterjali wara li kien hemm kollass ta' ħajt tas-swar taċ-Ċittadella. Kienet il-Planning Authority li permezz ta' ittri datati t-8 ta' Lulju, 2019 talbet li jittieħdu proċeduri kriminali fil-konfront, *inter alia*, tal-imputat.¹² It-talba tal-Planning Authority kienet sabiex dan il-proċediment isir għall-ksur kontemplat bl-artikolu 103(1)(b) tal-Kapitolu 552 tal-Liġijiet ta' Malta.

L-espert **Perit Alex Torpiano** ppreżenta r-rapport tiegħu. Fil-fehma tal-abbli espert kienet it-tneħħija taż-żewġt ikmamar, fuq kull naħa tal-bitha tal-fond nru.3 Triq Sir Adrian Dingli, Victoria, li wasslet għall-kollass tal-ħajt in kwistjoni. Fir-rapport minn tiegħu jiddikjara:

Illi x-xiehda turi li x-xogħol fuq il-ħajt in kwistjoni, biex infetħu l-bieb u żewġ twieqi, saru skont il-permess approvat mill-Awtorità ta' l-Ippjanar. Ix-xogħol fuq il-bieb kien jikkonsisti mit-tneħħija ta' kantuni li tqiegħdu preċedentement, biex inġhalaq il-bieb eżistenti, kif juri ir-ritratt Nru.12. Ix-xogħol li sar s'issa fuq it-twieqi kien jikkonsisti fi qtugħ b'"chainsaw" f'qoxra waħda tal-ħajt dan ix-xogħol ma setax jikkawża il-kollass tal-ħajt in kwistjoni.

Dan ifisser li **fil-ħajt in kwistjoni diġà kien hemm bieb pre-eżistenti li l-fetha tiegħu kienet ġiet magħluqa maż-żmien**.¹³ Ikompli:

Luck et, Appell Kriminali, 25 ta' April, 1949; **Ir-Repubblika ta' Malta v. Faustino Barbara**, Appell Kriminali, 19 ta' Jannar, 1996; **Il-Pulizija v. Naser Eshtewi Be Hag et**, Appell Kriminali, 2 ta' Frar, 1996; **Il-Pulizija v. Carmelo Camilleri v. Theresa Agius**, Appell Kriminali, 11 ta' Lulju, 1997; u passim **Ir-Repubblika ta' Malta v. Domenic Zammit et**, Appell Kriminali, 31 ta' Lulju, 1998

¹⁰ Fol.3

¹¹ **Dok.JA1** a fol.5 et seq

¹² Fol.173. Vide **Dok BCS3-Dok.BCS7** a fol.175-179

¹³ Fol.43

Mill-banda l-oħra m'hemmx dubbju li t-tneħħija taż-żewġt ikmamar, fuq kull naħa tal-bitha ta' wara tal-fond Nru.3 Triq Sir Adrian Dingli, waslet għall-kollass tal-ħajt in kwistjoni. Il-ħajt kollu kellu qies ta' madwar 11m wisgħa bejn iż-żewġ appoġġi. Fuq in-naħa tax-xellug, kien hemm kostruzzjoni fuq żewġ sulari, li kienet tirfed tul ta' 2.7m tal-ħajt mill-appoġġ tax-xellug. Fuq il-lemin kien hemm kostruzzjoni oħra fuq żewġ sulari, li kienet tirfed tul ta' 3.8m tal-ħajt mil-appoġġ tal-lemin. Il-parti ċentrali, mingħajr irfid, kellha għalhekk kejl ta' 4.5m.

Skond il-pjanti sottomessi lill-Awtorità tal-Ippjanar, il-ħajt kellu għoli ta' madwar 13.5m, mkejla mill-art tal-bitha, bil-parti 'il-fuq mill-paviment tal-passaġġ madwar il-Foss b'kejl ta' madwar 4m. Din il-parti tal-ħajt, il-fuq mill-paviment, probabbilment nbniyet kollha fl-istess żmien – it-talut ta' fuq il-ħajt juri li, almenu f'ċertu perjodu, il-ħxuna kollha kienet tappartjeni lill-ħajt taċ-Ċittadella. L-istorja tal-kostruzzjoni tal-ħajt kollu mhux magħrufa: fil-wieċ tal-paviment tal-passaġġ, fuq ix-xellug tal-parti ta' ħajt li waqgħet, jidhru il-fdalijiet ta' ħajt antik, probabbilment il-ħajt originali madwar il-Foss taċ-Ċittadella, **li mhumix fl-istess linja tal-ħajt li waqa'**, imma jiltaqgħu mal-istess ħajt, kif muri b'vleġġa hamra fir-ritratti Nru.1-4. It-tifrik tal-ħajt juri li l-istess ħajt kellu żewġ qoxriet, li ma jidhrux li kienu marbutin ma xulxin, almenu mhux fl-għoli ta' taħt il-passaġġ. Dan għaliex jekk wieħed jara ritratti Nru 7 sa 9, m'hemmx sinjal ta' xi ktajjen tal-ġebel, li jorbtu mill-qoxra ta' ġewwa, li għadha hemm, mal-qoxra ta' barra li issa waqgħet.

Mix-xiehda tal-Perit Micallef, u anke ta' Anthony Bugeja jirriżulta li **l-ħitan tal-kmamar li tneħħew ma kienux ingassati fil-ħajt ta' wara.** Wieħed jista' jikkonkludi li l-ħajt li waqa' u il-kmamar ma nbnewx fl-istess żmien. Il-Perit Micallef xehed ukoll li **wara li kien waqa' l-ħajt induna li l-istess ħajt ma kienx lanqas marbut ma' l-appoġġi.** Dan huwa konfermat mir-ritratt Nru.2, li juri li 'il fuq mill-paviment tal-passaġġ madwar il-Foss, il-ħajt ta' l-appoġġ m'għandu l-ebda sinjal li kien marbut mal-ħajt li waqa'. Aktar minn hekk ir-ritratt Nru.8 juri li taħt il-livell tal-paviment, lanqas kien hemm ħajt ta' l-appoġġ.

Fuq in-naħa l-oħra, s-sitwazzjoni hija f'tit differenti. Ir-ritratt Nru.3 juri li 'il fuq mill-paviment, kien hemm xi erba' filati ta' knaten, fil-parti t'isfel tal-ħajt, li kien marbutin ma' l-appoġġ, waqt li il-filati 'il-fuq kienu biss jmissu ma' l-appoġġ, u mhux marbuta miegħu. Mill-banda l-oħra, r-ritratt Nru.9 juri li l-ħajt, ta' wara il-kmamar li tneħħew, kien marbut ma l-appoġġ fuq ix-xellug.

Illi, allavolja il-ħitan tal-kmamar li tneħħew ma kienux ngastati fil-ħajt li waqa', kienu xorta jservu ta' rfid lill-istess ħajt. Fil-fatt, anke kieku l-ħajt kien marbut mal-appoġġi, minhabba li dawn l-appoġġi kienu 11 metru minn xulxin, xorta waħda dan l-irbit ma kienx ser iżomm il-ħajt.

L-gholi ta' 13.5m żdied b'madwar 1m (tlett filati) meta twittiet il-bitha. L-gholi tal-materjal wara l-ħajt, madwar 10.5m, (aktar minn tlett sulari), tal-kwalità bħal dik li kien hemm bejn iż-żewġ qoxriet tal-ħajt, jitfa pressjoni kbira fuq l-istess ħajt u, qoxra waħda ta' ġebel żgur ma tistax tiflaħ għal dan.

B'risposta għall-ewwel kweżit tal-Qorti, l-esponenti jikkonkludi għalhekk li **l-ħajt waqa' għaliex tneħħew il-kmamar ta' wara**, u biex tiżdied il-problema, tbaxxiet l-art tal-bitha, biex wassal li kien hemm ħajt ta' ħxuna limitat, għoli ta' 14.5 metri u wisgħa ta' 11-il metru, mingħajr irfid. Ħajt bħal dan huwa instabbli anke jekk ma jkunx hemm materjal warajh. Aktar u aktar kien instabbli bil-prensa tal-materjal, jew ħamrija, li kien hemm warajh.

B'risposta għat-tieni kweżit, l-esponenti huwa ta' l-opinjoni li ma kienx diffiċli ħafna li wiehed jipprevedi li ħajt ta' dak il-qisien jista' jiġi f'sitwazzjoni mwiergħa, meta jitneħħa dak li kien qiegħed jirfdu, speċjalment meta kien ċar li dan il-ħajt kellu ż-żmien, u meta lanqas kien ċar kif inbena. Il-Perit Micallef xehed li kien hemm mument fejn beda jibza li l-ħajt ma kienx marbut mal-appoġġi; xehed ukoll li fejn kien jidher il-ħajt kellu ħxuna ta' madwar tlett piedi (madwar 0.92 metri), imma li, x'hin waqa' l-ħajt induna li taħt il-livell tal-paviment, il-ħajt kien jikkonsisti f' qoxra waħda u li warajh kien hemm il-ħamrija. Waqt li l-Perit Micallef kien attent li jagħmel trial holes fl-art tal-bitha, biex jistabbilixxi fejn kienu l-pedamenti tal-bini adjacents, ma hassx il-ħtieġa li jispezzjona mill-qrib il-konstruzzjoni tal-ħajt mal-appoġġi, anke l-fuq mill-passaġġ, jew li jagħmel xi toqob fil-ħajt biex jara kemm kien oħxon, kif kien mibni, u x'kien hemm warajh qabel ma ikkonsidra li setgħa jneħħi l-kmamar li kien jirfduh. Kien konxju li kien hemm bżonn li jinbena ħajt ieħor miegħu, imma ħaseb li dan setgħa jsir malajr, li l-ħajt ma jkollux ċans jitharrek. Fl-istess hin, il-Perit kien konxju wkoll li kien hemm xi riskji, tant li kien imur jiċċekkja, jew jibgħat jiċċekkjaw, anke kuljum, jekk il-ħajt kienx tħarrek. Fil-fatt dawn is-sitwazzjonijiet huma perikolużi għaliex meta l-ħajt jitlef l-stabbilità intrinsika tiegħu meta jibda jitharrek jkompli sejjer f' daqqa, b' mod katastrofiku, kif fil-fatt gara. Is-sitwazzjoni tista' wkoll tkun perikoluża għal min qed jaħdem taħt il-ħajt u kien provvidenzjali li l-Perit Micallef baġhat il-ħaddiema l-hemm dakinhar".¹⁴

Joe Magro Conti, Sovrintendent tal-Patrimonju Kulturali, spjega kif l-Awtorità għall-Ippjanar permezz tal-Artikolu 46 tal-Att tal-1992 **dwar l-Ippjanar ta' Żvilupp**, għandha s-setgħa tiddikjara proprjetà immobbli li, *inter alia*, għandha valur artistiku, arkitettoniku u arkeologiku għall-protezzjoni.¹⁵ Iċ-Ċittadella kienet

¹⁴ Fol.43-48

¹⁵ Fol.578 et seq

giet inkluża fil-Lista ta' Proprjetà Skedata skont l-imsemmi artikolu permezz ta' **Government Notice 427 tal-1995**.¹⁶

Ix-xhud, li mill-ewwel jinghad mhux espert tal-Qorti iżda *xhud ex parte*, jgħaddi biex jagħti tifsira ta' dak li tikkompreni l-frażi "fortifikazzjonijiet":¹⁷ "*Il-covered way*¹⁸ tal-fortifikazzjoni u *fejn kien hemm il-parapet wall tal-fortifikazzjoni qeghdin fizonza li hija protetta*. Pero' *dawn jigu dar ma' dar mal-proprjetà fejn sar l-incident, allura l-incident kopra kemm id-dar fejn sar l-incident u anke parti minn fejn kien hemm, fejn hemm il-protezzjoni tal-fortifikazzjonijiet*."¹⁹ Kompla jiddeskrivi kif fil-fehma tiegħu intilfet parti awtentika mill-fortifikazzjoni:

"Pero' meta nigu mbaghad għall-awtenticità tal-fortifikazzjonijiet, f'dan il-każ hemm xi tlieta (3), erba' (4) elementi differenti. *Il-covered way*, li huwa l-passaġġ fejn kien ikun hemm id-difensuri. Sewwa? Li huwa orizzontali. Passaġġ. Quddiem, ihares minn fejn ha jiġi l-ghadu kellek il-parapett wall, l-opramorta qisha imma kienet tkun gholja, li parti minnha abbazi tagħha kienet ghadha hemm. Kellek il-counter scarp imbaghad tal-glacis, li għidt, iktar milli counter scarp, revettment, biex izomm dak li kien il-glacis, u... Il-glacis. G-L-A-C-I-S. Kelma bil-franciz. Hafna mit-terminologija tal-fortifikazzjonijiet.... Taljana jew mill-Francizi tiġi. Dawn li kienu r-rampi bħalma hemm il-glacis tal-Pieta', per eżempju, bis-sigar illum il-gurnata. Sewwa? Dawk kienu jkunu ...mingħajr bini, mingħajr sigar, biex l-ghadu ma jistahbiex fihom. U meta jitla' hemm fuq, imbaghad, isib il-foss. Allura għandek double held. Sa dan it-tant, *il-covered way*, difensuri qed jisparaw fuqek. Sewwa? Bħala forward line ta' protection. Imbaghad l-element l-ieħor kien hemm boundary wall illi kien qiegħed fil-post tal-parapett wall tal-covered way. Gara li dan il-boundary wall ukoll għandu, kellu nsomma, gebel antik mill-inqas mija, mija u hamsin sena (100-150), u fattur interessanti kien illi l-filata ta' fuq kellha bit-talut, jigifieri din mhux jispicca l-ħajt catt jew tond, kienet qed ixxaqleb naha waħda. In-naha tal-covered way, dik kienet konvenzjoni antika ta' kif jagħmlu divizjonijiet tal-proprjetà, kif jimmarkaw ta' minhu l-proprjetà u ta' minhu l-ħajt, jekk it-talut ikun fin-nofs, fejn taqleb ix-xita, jigifieri nofs b'nofs, il-ħajt huwa zewg (2) partijiet. Nofs b'nofs. Jekk ikun naha jew

¹⁶ **Dok.GGZ** a fol.496 et seq. Kopja ohra esebita bħala **Dok.JMC2** a fol.594-596

¹⁷ Fol.579

¹⁸ Fix-xhieda tul dan il-proċess il-frażijiet "*covertway*" u "*covered way*" huma t-tnejn użati interchangeably. Insibu spjegat li "*In military architecture, a covertway or covered way (French: chemin couvert Italian: strada coperta) is a path on top of the counterscarp of a fortification. It is protected by an embankment which is made up by the crest of the glacis.*"

"Glacis" tiġi spjegata hekk: "*Glacis, also called talus, were incorporated into medieval fortifications to strengthen the walls against undermining, to hamper escalades and so that missiles dropped from the battlements would ricochet off the glacis into attacking forces.*"

¹⁹ Fol.581

ohra, skond fejn taqleb ix-xita. F'dan il-każ ix-xita kienet taqleb, it-talut kien jaqleb fuq il-covered way. Allura dak kien mal-covered way, li hija tal-Lands. Dak intilef ukoll. Jigifieri issa, dawn l-elementi li għandhom mijiet tas-snin jekk mhux iktar, flimkien, apparti xi arkeologija li kien hemm taht, daww huma awtentici. Sewwa? Ghax huma antikissimi. Illum il-gurnata, bl-interventi li naghmlu fuqhom, bil-concrete, bil-gebel gdid, anke jekk qed nirreplikawhom, ma nistghux insejnhom awtentici, xorta jibqaw fil-kuntest storiku, bhala parti mir-restawr, imma jkun intilef certu element ta' awtenticita'. L-awtenticita', wiehed jista' jqabbilha, meta, jien naf, nisimghuha fil-hwejjeg l-iktar. Jekk nista' ngib paragun. Bejn fake u originali. Fil-patrimonju huwa awtentiku flok originali, jew replika, sewwa? Jigifieri, imma l-valur tiegħu kulturali, mhux qed nitkellem biss fuq flus ta, jigifieri, fuq kemm hu antik? Antik elf sena (1000) u mitt sena (100) għandu valur mod, u xi haga li għamiltha taparsi antik, kwazi kwazi, tinda' titlef mill-valur.".²⁰

Gordon Grech,²¹ in rappresentanza tal-Planning Authority, ipprezenta kopja tal-**Government Notice 427 tas-27 ta' Ġunju, 1995**.²² Skont ix-xhud din turi s-site bhala *Grade 1 Listed Building*. Ġie prezentat *aerial photo* li juri l-boundary wall plotted fuq u *aerial photo* tal-2016 li jindika l-hajt li waqa'.²³ Ġie esebit *aerial photo* ieħor meħud fl-2018 li juri l-hajt imġarrat.²⁴ Ix-xhud esebixxa ritratti tal-hajt kif kien originarjament, liema ritratti kien dahhalhom mal-applikazzjoni l-Perit inkarigat mill-proġett.²⁵

Riprodott Grech esebixxa kopja tal-applikazzjoni **Il-PA27 (full application)** fuq is-site partikolari, **PA4553/2017**:²⁶ "Dik qed tirreferi għal xogħlijiet li kellu jsir on site fosthom il-bdil tal-użu biex tiġi hotel kif ukoll xi alterations u additions li kellhom isiru on site. Din l-application ma kinitx turi li se jitwaqqa' xi tip ta' hajt fuq in-naħa ta' wara li qegħdin sugġett għal din l-inkjesta, qegħdin hawn bħalissa. din hija site li taqa' f'żona protetta, kifkont ukoll xhedt l-aħħar darba u esebejt kopja tagħha, allura iva għandek bżonn kull tip ta' permess minn naħa tal-Awtorità tal-Ippjanar biex inti tkun tista' twaqqa'." Wara l-akkadut kien inħareġ *enforcement notice*²⁷ li dwaru ma kienx sar appell. Kien sar *Method Statement* biex l-applikant jerga' jgħib ix-xogħlijiet lura għal kif kienu.²⁸

²⁰ Fol.586-587

²¹ Fol.494-495

²² **Dok. GGZ** a fol.496-498

²³ **Dok.GGZ1** a fol.499

²⁴ **Dok.GGZ2** a fol.500

²⁵ **Dok.GGZ3** u **Dok.GGZ4** a fol.501-505

²⁶ **Dok.GGZ5** a fol.541 et seq

²⁷ Fol.515. **DokGGZ6** a fol.548. **Dok.GGZ7** a fol.550 il-pink card tal-posta indirizzata lil Mark Agius

²⁸ Fol.515

Grech għadda biex esebixxa r-ritratti varji li kienu ġew annessi mal-applikazzjoni tal-perit tal-proġett²⁹ kif ukoll dawk li hu stess kien kabbar (*zoomed in*) fuqhom.³⁰ Ġew ukoll esebiti ritratti ta' meta waqa' l-hajt li ttiehdu fid-19 ta' April, 2018 liema ritratti ttiehdu mill-Heritage Protection Unit (HPU).³¹ Ma' dawn ġew esebiti ritratti oħra li ttiehdu fit-22 ta' Mejju, 2018 (li juru l-bidu tal-proċess tax-xogħol³²) u oħrajn meħuda minnu fl-10 ta' Ottubru, 2018 li juru l-faži ta' kostruzzjoni tax-xogħlijiet rimedjali, skont il-*Method Statement*.³³ L-aħħar sett ta' ritratti ttiehdu wkoll mix-xhud fis-16 ta' Novembru, 2018.³⁴

Mitlub jgħid xi rwol tiehu l-awtorità, sabiex tiddetermina jekk ikunx seħħ incident jew kienx xi att intenzjonat, ix-xhud hu ċar: *"jiena da parti tiegħi lanqas biss jinteressani x'gara u ma ġarax; jien li jinteressani għandi permess, la sar twaqqigh mingħajr dak il-permess, u li hriġt enforcement notice biex waqqafna x- xogħlijiet l-oħra u permezz tal-method statement setgħu jitkomplew ix-xogħlijiet fuq dik il-parti ta' wara biex jerġa' jitla' l-parti ta' wara kif nafuha qiegħda llum."*³⁵

Fil-*Cittadella Conservation Order* tas-26 ta' Settembru 2019, jingħad li in segwitu tal-fatt, *"A section of the parapett wall and counterscarp at Cittadella collapsed in 2018 during the engineering Works covered by PA4553/17 all remedial Works were carried out to the satisfaction of the Superintendence of Cultural Heritage, the Conservation Order issued by the Superintendence on this site is no longer active"*.³⁶

Meta xehed l-ewwel darba quddiem il-Qorti diversament preseduta, Grech stqarr li l-permess **PA4553/17**³⁷ ma kienx jinkludi t-twaqqigh tal-hajt.³⁸ Il-hajt kien *Grade 1 Building* skont l-Avviż Legali 427/95. Sussegwentement inħareġ avviż ta' infurzar³⁹ u *Restoration Method Statement*.⁴⁰ B'ittra tas-26 ta' Settembru 2019, is-Superintendence of Cultural Heritage (aktar 'il quddiem imsejjaħ "SCH")

²⁹ **Dok.GGZ10** a fol.553

³⁰ **Dok.GGZ11** a fol.554-559(a)

³¹ **Dok.GGZ12** a fol.560-565

³² **Dok.GGZ13** a fol.566-570(a)

³³ **Dok.GGZ14** a fol.571

³⁴ **Dok.GGZ15** a fol.572

³⁵ Fol.533-534

³⁶ **Dok.GGZ16** a fol.573

³⁷ **Dok.GG3** a fol.186 et seq. Permess esebit nhar it-13 ta' Marzu, 2020, **Dok.GGX3** a fol. **220 et seq**

³⁸ Fol.180. Vide ritratt tal-hajt imwaqqa', **Dok.GG1** a fol.172

³⁹ **Dok.GG2** a fol.185

⁴⁰ Fol.181. Vide **Dok.GG4** a fol.189 et seq

infurmat lill-awtorità li x-xogħlijiet ta' *restoration* kienu sodisfaċenti.⁴¹ Ritratti tax-xogħol lest ukoll ġew preżentati mix-xhud.⁴² Jikkonferma li l-aperturi li nfethu fil-hajt li ggarraf kienu awtorizzati bil-permess imsemmi.⁴³

Riprodott in kontro-eżami esebixxa korrispondenza mal-SCH wara **talba tad-difiża** sabiex jiġu esebiti l-ittri li dahhal is-Sovrintendent fil-*consultation process* tal-applikazzjoni.⁴⁴

Din il-korrispondenza takkwista sinifikat kbir senjatament meta jiġu kunsidrati aktar 'il quddiem it-tieni u t-tielet imputazzjoni.

Mark Cini esebixxa kopja tal-permess **PA4553/17**⁴⁵ u sett pjanti approvati mill-istess permess li huma *colour coded*. Ġie esebiti il-*Case Officer's Report*⁴⁶, il-permess PA4553/17 datat il-15 ta' Novembru, 2017, kopja tas-*site plan*, kopja tal-pjanta *colour coded* fejn il-kulur isfar jindika strutturi u bini li kellhom jitwaqqgħu filwaqt li l-kulur aħmar hu indikattiv ta' bini u strutturi li kellhom isiru mill-ġdid.⁴⁷ B'onesta' jikkonferma mal-Qorti li l-parti s-safra interament tmiss mal-fortifikazzjoni u l-parti tal-hajt li ggarrafet taqa fil-footprint tal-parti s-safra għalkemm waqa' hajt li kien 'il barra mill-parti li waqgħet "Għax waqa' l-hajt ta' lqugħ,"⁴⁸. Ix-xhud jikkonferma wkoll li **l-parti li waqgħet ma ggarrafitx għaliex kienet tmesset bl-iżvilupp**, iżda kienet konsegwenza ta' xogħlijiet li kienu qed isiru fuq area koperta bil-permess għall-iżvilupp.⁴⁹

Is-Sur Cini esebixxa *Government Notice 36/2011* referibbli għall-iskedar ta' three, four (3, 4), Triq Sir Adrian Dingli, Rabat, Ghawdex, li tgħid li skont it-termini ta' *policy UCO 7* tal-Pjan ta' Struttura tal-Awtorità "*tiddikjara dawn id-djar bil-galleriji tal-ġebel fir-Rabat, Ghawdex bħala proprjetà ta' Grad tnejn (II) kif indikat fuq il-mapep one u two (1 u 2) fil-paġni msemmija. In-numri fil-parametri jikkorrispondu man-numru fuq it-tabella fil-mapep one u two (1 u 2) imsemmija hawn fuq. Il-Government Notice fiha*

⁴¹ **Dok.GG6** a fol.193

⁴² **Dok.GG7** a fol.194

⁴³ Fol.183

⁴⁴ Fol.240-243. Vide **Dok.GGX1** a fol.244.

⁴⁵Fol.624. **Dok.MC** a fol.626 et seq

⁴⁶ Fol.637 et seq

⁴⁷ Fol.624. **Dok.MC** a fol.636 et seq

⁴⁸ Fol.655

⁴⁹ Ibid.

lista ta' proprjetajiet u żewġ mapep. Il-proprjetà tlieta u erbgħa (3 u 4) ta' Triq Sir Adrian Dingli hija numru tnejn u tletin (32) u tinsab fl-ewwel mappa.”⁵⁰

Mons. Dr. Joe Vella Gauci, Chairperson taċ-Ċittadella Management Committee, fl-inkjesta ddeskriva kif wara laqgħa fl-Uffiċċju Amministrattiv taċ-Ċittadella ra x-xogħol li kien qed isir fuq is-sit in kwistjoni. John Cremona infurmah li kellhom jinfethu xi twieqi u għalhekk ried jassigura ruħu li dan kien kopert bil-permess. Sar jaf li s-Sovrintendenza tal-Patrimonju Kulturali kienet harget l-approvazzjoni tagħha għal dawn ix-xogħlijiet u l-permess inhareġ għalkemm huma ma kinux ġew ikkonsultati.⁵¹ Ix-xhud jishaq li għalkemm kellhom jiġu notifikati bil-ftuħ tal-aperturi u li l-uffiċċju kien qed joġġezzjona għalihom, *“minn naħa tagħna ma konniex qeghdin nikkontestaw l-permessi li kellhom”*.⁵² Dr. Vella Gauci enfasizza li *“dan kien wirt storiku u f’ebda waqt ma tista’ tgħid li dak ser jerga jkun l-istess ħajt. Il-ħajt li waqa’ kien jikkonsisti f’madwar għaxar metri tul b’madwar tlett sular l-isfel. Ma dan intilef ukoll metru u nofs ta’ arkeologija li kienet ġiet eskavata fil-kuntest tax-xogħlijiet li saru riċentement u li parti sostanzjali minnha għadha hemm tidher sal-llum. Id-dannu li sar huwa irreparabbli. B’mod realistiku dannu fil-proprjetà sar. Kull min għandu għal qalbu l-wirt storiku ma jistax ma jgħidx li ma sarx dannu u li l-hsarat hija waħda rriversibbli. It-tieni (2) punt li rrid nagħmel huwa li l-mekkanizmu li suppost jipproteġi l-proprjetà tal-Gvern f’dan il-każ falla u ma ssalvagwardjax il-proprietà tal-gvern.”*⁵³

Mons. Dr. Vella Gauci wkoll hu xhud ex parte u mhux espert mahtur mill-Qorti jew fl-ambitu tal-Inkjesta Magisterjali fejn jista’ jagħti opinjoni dwar il-valur storiku tal-ħajt li kkollassa.

John Cremona, addett mal-Uffiċċju Amministrattiv taċ-Ċittadella, spjega kif fis-16 ta’ Marzu, 2018, wara li sa mill-5 ta’ Marzu kien qed josserva xogħlijiet fuq dar privata li għandha l-appoġġ mal-foss, intebaħ b’xogħlijiet li kienu qed isiru fuq in-naħa ta’ wara tad-dar. Ha ritratti li sussegwentement ġew mgħoddija lil-espert Max Xuereb. B’dak li osserva informa l-Perit tal-Ministeru u kien hemm li ġie mgħarraf li **l-permess kien jinkludi l-ftuħ ta’ aperturi għal ġol-Foss taċ-Ċittadella**. Fit-18 ta’ April, 2018 għall-ħabta tad-9.30am ġie infurmat minn George Scicluna u Jonathan Micallef, impjegati mal-istess Uffiċċju, li **raw parti mill-ħajt**

⁵⁰ Fol.670. Vide **Dok.MCGN** a fol.672 et seq

⁵¹ Fol.131-132

⁵² Fol.133

⁵³ Ibid.

jaqa’. Ftit wara fuq il-post waslu l-Ministru u Mons. Dr. Joe Vella Gauci u gie deċiż li jittiehdu proċeduri legali minn-naħa tal-Ministeru u tal-Lands.⁵⁴

In kontro-eżami jsemmi li l-haddiema li nfurmawh bl-aħbar li waqa’ l-hajt ma kinux tkellmu mal-Perit Torpiano, kif lanqas ma kien tkellem miegħu hu. Hu kien gie mgharraf li *“l-ewwel beda jisma qisu caqciq fl-injam, għax kien hemm l-injam qed jgħattu l-aperturi, imbagħad waqgħet parti mill-hajt li tiġi minn nofs il-hajt qisu lejn it-Teatru Astra, imbagħad, u baqgħet biċċa mdendla fuq, u ftit minuti wara waqgħet il-biċċa l-oħra li tiġi n-naħa tas-Citadel Cinema”*.⁵⁵

Filwaqt li dan l-estratt jibqa’ *hearsay*, **kellha tkun id-difiża li identifikat lil dawn il-haddiema u tellgħathom jixhdu!** Dan ukoll hu ċirkostanza mhux mingħajr sinifikat, hekk kif ġa ntqal li kien mertu interament tad-difiża li insistiet biex korrispondenza bejn il-Planning Authority u SCH tiġi esebita.

George Scicluna, Supervisor mal-Ministeru ta’ Ghawdex, imressaq mid-difiża, spjega kif dakinhar li waqa’ l-hajt kien għadu kif għamel ir-ronda tiegħu maċ-Ċittadella. X’hin mar l-uffiċċju sab lil Jonathan Micallef. Kif kienu qed jtkellmu instema hoss u marru jaraw x’ġara: *“Sa xhin inżilna kien baqa’ parti mdendla mill-hajt u niżlet il-parti l-oħra.”* Il-hajt li waqa’ kien fuq in-naħa tal-lemin int hu diehel, *“In-naħa tal-parti tal-każin ta’ La Stella niżlet l-ewwel waħda, imbagħad kien baqa’ l-parti tan-naħa taċ-ċinema, l-imdendla, li waqgħet ffit minuti wara.... Il-hajt niżel parti minnu u kien baqa’ parti oħra li ddendlet.”*. Il-hajt in-naħa tal-każin La Stella kien iġġarraff għal kollox. Ix-xhud spjega li peress li l-hajt kien imtarraġ, mhux ha jaqa’ hajt għad-dritt, *“il-partijiet tiegħu, qisha, kif ha taqbad tgħid? qisek għandek koxxa iddendlet u niżlet; iktar ma tinzel ‘il isfel iktar kienet wiesa’”*. Filwaqt in-naħa tal-Istilla waqa’ kollu, fuq in-naħa taċ-ċinema dik il-parti hajt baqgħet imdendla *“Rajna l-hajt... qiegħed maqlub hekk ‘il isfel, qed iserraħ għal ffit li kien baqa’*. Imbagħad naturalment, *naħseb, jien m’inhix bennej, bil-piż sfronda kollox.*”⁵⁶

Jonathan Micallef, li kien mas-Supervisor George Scicluna x’hin instema l-hoss, ikkonferma dak li stqarr Scicluna. Meta waslu sabu li n-naħa tal-hajt tal-każin tal-Stilla kienet waqgħet b’parti minnu fuq in-naħa taċ-ċinema għadu hemm. Id-dar ta’ Agius kienet inti u diehel mit-triq iktar ‘l isfel fuq in-naħa tal-lemin.⁵⁷

⁵⁴ Fol.129-130

⁵⁵ Fol.281

⁵⁶ Fol.340-341

⁵⁷ Fol.344-345

Dr Carmelo Galea: U bejn wieħed u ieħor, jekk inhu d-dar ta' Mark fiha ħamsin pied (50') wisgħa, tista' tghidilna kemm kien waqa' mill-ħajt? Waqa' nofsu? waqa' tlett kwarti?

Ix-xhud: Naħseb waqa' iżjed minn nofsu, nofsu, hekk qisu, issa dak il-ħin...

Dr Carmelo Galea: Mill-ħajt ta' mal-Istilla, kien baqa' xi ħaġa?

Ix-xhud: Le, ma kien baqa' xejn.

Dr Carmelo Galea: Ma kien baqa' xejn. U n-naħa tas-cinema kien baqa'.

Ix-xhud: In-naħa tas-cinema kien baqa'.⁵⁸

Micallef jgħid li bejn il-ħin li waqgħet l-ewwel parti u l-ħin li waqgħet it-tieni parti għaddew ftit minuti għaliex malli lemaħ l-ewwel parti li ggarrfet, mar iċempel għall-ambulanza u kien laħaq irritorna fuq is-sit meta ra l-parti l-oħra taqa'.⁵⁹

Hu kawża ta' tħassib għaliex dawn l-uniċi xhieda okulari ma gewx mitluba jagħtu d-depożizzjoni tagħhom quddiem il-Perit Torpiano.⁶⁰ Kienu huma li raw bil-*'moviola'* l-ħajt jiġġarraf u xhieda daqstant importanti indubjament kienet ser tkun ta' rilevanza għall-espert biex jasal għall-konklużjonijiet tiegħu dwar id-dinamika ta' **kif** waqa' l-ħajt.

Kemm-il darba l-espert Torpiano ma kienx mġarraf bl-eżistenza ta' dawn iż-żewġ uffiċjali, l-investigazzjoni u minn tal-anqas il-prosekuzzjoni li segwiet fuq l-investigazzjonijiet, kellha obbligu tressaq xhieda hekk essenzjali li setgħu jifgħu dawl dwar liema parti tal-ħajt ċeda l-ewwel biex b'hekk ir-riżultanzi tal-Perit Torpiano setgħu jiġu tassew sostanzjati o meno, għaladarba hu wasal għall-konklużjonijiet tiegħu wara li l-ħajt kien laħaq waqa' għal kollox.

Il-Perit Adrian Falzon tqabbad minn Mark Agius biex jiddisinja l-baži tat-*tower crane* li kien ha jintuża għall-kostruzzjoni. Ix-xhieda tiegħu hi ferm importanti tenut kont li dan il-Perit kellu l-okkażjoni jara fażijiet tal-proġett minn qabel tneħhew il-kmamar kif ukoll wara. Wara li ggarraf il-ħajt għen fil-kostruzzjoni tiegħu.

Fuq is-site "*mort kemm-il darba, però mort qisu xi erba' ġimghat qabel ma waqa', u dik kienet l-okkażjoni fejn il-kmamar ta' wara kienu diġà tneħhew u jiena rajtu, il-ħajt ma kellu l-ebda sinjal li kien hemm xi problema strutturali fil-ħajt. l-ewwel net l-iskop tas-site visit tiegħi ma kinitx biex nispezzjona l-ħajt, però meta jkun hemm problema fuq ħajt ta' dak it-tip ikollok jew konsenturi, cracks, u hemm tipi diversi ta' cracks u l-pożizzjonijiet*

⁵⁸ Fol.346

⁵⁹ Ibid.

⁶⁰ Fol.347

tagħhom jindikaw affarijiet differenti, u wkoll f'dak l-gholi jista' jizzaqqaq il-ħajt. Jiena meta mort, sa erba' ġimghat qabel ma kien hemm l-ebda sinjal....ma rajt xejn..... Jiena meta kont mort l-ewwel drabi, il-kmamar kienu għadhom hemm. U jiena kont rajt illi l-kmamar kienu nbnew wara l-ħajt u li ma kienux imqabbdin mal-ħajt innifsu. Però ovojament qabel ma jitneħhew ma tkunx qed tara mija fil-mija, għax jista' jkun hemm xi rabta li ma tkunx qed taraha. Però wara li tneħhew il-kmamar kienet ċara illi l-kmamar ma kinux imqabbdin mal-ħajt. ... Inbnew f'perjodi differenti. Ovojament wara l-ħajt..... ma kinitx fiżikament possibbli illi l-kmamar jinbnew qabel il-ħajt. Jiġifieri l-ewwel inbena l-ħajt illi għal perjodu dan ifisser li kien stabbli mingħajr il-kmamar, imbagħad f'perjodu wara nbnew il-kmamar.”⁶¹

Dak li jsegwi jimpingi fuq l-element tal-*culpa*, il-prevedibbilità fejn għalkemm Falzon mhux espert tal-Qorti u l-Qorti ma tistax tqis l-opinjoni tiegħu, daqstant iehor, tenut kont is-sengħa tiegħu biex jiżvolgi x-xogħol rimedjali li ġie mqabbad jagħmel, hemm rilevanza f'dak li jgħid in kwantu għal dawk il-fatti li kkonstata u ra b'għajnejh, tant li anke l-abbli prosekutur jagħmel kontro-eżami fuq dak li **osserva** dan ix-xhud tul iż-żmien li kien qed imur *on site*. Falzon jixhed:

“Kemmi ilni perit jiena l-ewwel darba li rajt ħajt mibni b'dak il-mod, speċjalment ħajt ta' ċerta età illi jkun mibni b'dak il-mod....U ta' ċertu għoli ovojament..... Peress li ma kien esebixxa l-ebda sinjali li kien qed jizzaqqaq ... F'dan il-każ ma kienx hemm dawk is-sinjali ħlief fl-aħħar.Il-ħajt mibni bis-sengħa jkollu l-mursalli, tant illi jekk jaqa' l-ħajt, il-mursalli ma jaqgħux, kif gara fuq in-naħa l-oħra, imma peress li ma kien hemm l-ebda rabta ħlief rabta ta' xi haġa thokk ma' oħra, imbagħad la darba ċediet dik, imbagħad kompli njeżel il-ħajt kollu.”⁶²

In kontro-eżami jispeċifika li żar is-sit darbtejn qabel ma twaqqaw il-kmamar kif ukoll darba wara li tneħhew. Kien ra l-ħajt mhux min-naħa ta' barra iżda mid-dar ta' Agius. Jikkonferma li sa erba' ġimghat qabel ma waqa' l-ħajt ma rax sinjali li ħajt ikun ser iċedi; dawn is-sinjali jkun jidhru fil-ħajt innifsu hekk kif minn giewwa jibda jitbewwaq il-ħajt, **“ma rajt l-ebda sinjal”**.⁶³

Xhieda li timpingi direttament fuq il-mertu tal-imputazzjonijiet addebitati, u senjatement fuq jekk kienx hemm negligenza jew traskuraġni da parti tal-imputat Bugeja, hi dik tal-foreman **Jason Saliba**. Tenut kont li Saliba mhux ko-imputat ix-xhieda tiegħu għandha forza probatorja. Kien fil-jum stess li ggarraf il-ħajt li dan

⁶¹ Fol.351-352

⁶² Fol.353

⁶³ Fol.354

kien fuq is-sit kmieni filgħodu biex iwettaq xogħlijiet biex il-ħajt jiġi rinfurzat biex ma jaqax:

“Illum, jien mort fuq il-passaġġ ta’ fuq, u rajt il-“hairline crack”, mal-ħajt ta’ wara tal-bini. Min-naħa ta’ ġewwa kien hemm parti li kienet qed tfarfar – jiġifieri kien qed jaqa’ xi trab min-naħa tal-lemin, meta thares lejn il-ħajt minn ġo d-dar.

Jiena ddiskutejt mal-perit dalgħodu, u qalli li minflok pedament kien se jgħidli biex nagħmlu saqaf biex nirfdu il-ħajt. Ma konniex se nibnu hitan, imma s-saqaf kien se jkun minn appoġġ għall-iehor. Is-saqaf kien se jkun bi “flush” beams.

Il-perit tani x’kelli nagħmel, u jiena tlaqt mill-post bejn 8:30 u 8:45am. Wara ċempilli Mark Agius u qalli li kien waqa’ l-ħajt.

Jiena kont involut fil-ftuħ tat-twieqi fil-parti tal-ħajt ‘il fuq mill-passaġġ. Jiena kont għidt lin-nies li jaħdmu mal-kumpanija P&A Construction x’kellhom jagħmlu. Il-bieb kien ġa hemm. It-twieqi qtajnihom biċ-“chainsaw” ġo qoxra waħda, li kienet xulliel. Ma dahħlu l-ebda makkinarju biex iġorru l-materjal li tneħħa.”⁶⁴

Provi Saljenti

1. Id-difiza wriet thassib serju għall-fatt li f’dan il-proċess kien hemm tentattivi biex ċerta evidenza tibqa’ mistura f’aktar minn okkażjoni waħda: (i) il-korrispondenza bejn l-SCH u l-Planning Authority kemm qabel kif ukoll wara t-tigri tal-ħajt; (ii) dik taż-żewġ haddiema Scicluna u Micallef, u (iii) l-Permess Approvat PA03035/07⁶⁵ dwar ir-Restawr tas-Swar taċ-Ċittadella.

(i). Fil-korrispondenza bejn il-Planning Authority u SCH, irriżulta li s-Sovrintendenza, illum *parte civile*, iddikjarat li l-ħajt in kwistjoni *“does not indicate any evident threat to Cultural Heritage and therefore the Superintendence finds no cultural heritage concern regarding the proposed development”*.⁶⁶

(ii). Intwera thassib ukoll għall-fatt li minkejja, sa mill-inkjesta, ġie stabbilit li kienu haddiema addetti mal-Uffiċċju Amministrattiv taċ-Ċittadella li raw il-ħajt jiġġarraf, dawn baqgħu ma tressqux biex jixhdu quddiem il-Perit Torpiano u wisq

⁶⁴ Fol.126

⁶⁵ Dok.MCSP a fol.657 et seq

⁶⁶ Dok.GGX1 a fol.244

anqas f'dawn il-proċeduri.⁶⁷ Konsegwentement ma setax ma jingħatax piż konsiderevoli għall-fatt li biex wasal għall-konkluzjoni tiegħu, l-imghallem Perit Torpiano ma ġiex mgharraf li kien hemm dawn iż-żewġ xhieda okulari li, bit-testimonjanza tagħhom, tirriżulta d-dinamika ta' **kif** iġġarraf il-ħajt.

(ii) *Multo magis*, waqt li saru sforzi kbar sabiex Magro Conti, xhud *ex parte*, jixhed li l-ħajt li iġġarraf kien jifforma parti mill-fortifikazzjonijiet, il-permess li d-difiza esiġiet li jiġi esebit dwar il-Restawr tas-Swar **PA03035/07**⁶⁸ jimmanifesta propju l-oppost!! M'hemmx dubju li dan ix-xhud tal-mestier hu konsapevoli ta' dak il-Permess u l-Pjanta miegħu annessa li tiddelineja l-fortifikazzjonijiet taċ-Ċittadella!

2. Kif ġa osservat, il-Qorti kienet tistenna li l-Perit Torpiano jiehu x-xhieda ta' dawn iż-żewġ impjegati li jissemmeu l-ewwel darba minn John Cremona: *"L-Erbgħa, 18 ta' April 2018 għal habta tad-9.30am ġew jinfurmu li wegħet parti mill-ħajt tal-foss. Dawn kienu George Scicluna flimkien ma' Jonathan Micallef li huma zewġ impjegati tagħna u li raw parti mill-ħajt jaqa"*.⁶⁹

Però jirriżulta li x-xhieda ta' Cremona ttiehdet mill-perit legali waħedha fil-preżenza tal-uffiċċjal investigattiv u tal-espert fotografiku Max Xuereb.⁷⁰ Għalhekk jidher li l-espert Torpiano qatt ma ġie mgharraf bl-eżistenza ta' dawn iż-żewġ haddiema, aħseb u ara bl-import potenzjali tax-xhieda tagħhom; xhieda li setgħet irriżultat kruċjali sabiex tiġi determinata l-vertenza dwar jekk il-kollass kienx tassew prevedibbli jew le!

B'hekk skatta l-obbligu u dover fuq l-investigaturi u sussegwentement il-prosekuzzjoni, li l-espert Torpiano jiġi infurmat bihom u f'dawn il-proċeduri ma tistennix lid-difiza biex tħarrikhom hi bħala xhieda tagħha. Wara kollox fuq il-Pulizija Eżekuttiva jaqa' d-dmir li tressaq provi kemm favur kif ukoll kontra l-imputat:

346.(1) Huwa dmir tal-Pulizija li żżomm l-ordni u l-kwiet pubbliku, li ma tħallix isiru reati, li tikxef u tinvestiga r-reati li jsiru, li tiġbor il-provi, sew kontra sew favur il-persuna suspettata li tkun għamlet dak ir-reat.....⁷¹

⁶⁷ Fol.346-347 u 348

⁶⁸ **Dok.MCSP** a fol.657 et seq

⁶⁹ Fol.129-130

⁷⁰ Fol.129

⁷¹ Artikolu 346 tal-Kodiċi Kriminali

Dan kien ikun propizju sabiex in lineja ma' dak kontemplat bl-artikolu 346 tal-Kodiċi Kriminali appena citat, almenu il-Perit Torpiano jissejjah jixhed *viva voce* fil-proċeduri odjerni bil-għan li, wara li jieħu in konsiderazzjoni x-xhieda ta' Scicluna u Micallef, jiddetermina jekk il-konklużjonijiet preċedement milħuqa minnu għandhomx jiġu konfermati, varjati o meno, in kwantu għal dak li jikkonċerna r-raġunijiet u d-dinamika tal-kollass. In-nuqqas ta' smiġ tax-xhieda ta' Jonathan Micallef u George Scicluna hu tassew gravi in kwantu tali xhieda hija waħda li, minn aspekk tekniku, **potenzjalment taġhti xejra kompletament differenti ta' dak li effettivamente wassal biex il-ħajt jaqa'** bil-konsegwenza li jiġi determinat jekk dak li seħh **kienx prevedibbli**.⁷²

George Scicluna semma li *"Sa xhin inżilna kien baqa' parti mdendla mill-ħajt u niżlet il-parti l-oħra....In-naħa tal-parti tal-kazin ta' La Stella niżlet l-ewwel waħda, imbagħad kien baqa' l-parti tan-naħa tas-cinema, l-imdendla, li waqgħet ftit minuti wara.... Il-ħajt niżel parti minnu u kien baqa' parti oħra li ddendlet."*⁷³

Il-Perit Falzon inkarigat minn xogħlijiet rimedjali, ukoll jaġhti dettalji importanti in kwantu għal dak li seta' jikkonstata bħala fatt dwar il-parti tal-ħajt li tiġi fuq in-naħa tal-lemin fid-direzzjoni ta' Malta (mill-propjetà ta' Agius):

*"il-ħajt ma kellu l-ebda rabta tal-ħajt tal-appoġġ. Jiena meta rajtu l-ħajt kien imwaqqa' kompletament, kulma kien fadal kienu l-mursalli tal-ħajt fuq in-naħa tax-xellug u fuq in-naħa tal-lemin ma kien hemm xejn; kien hemm lega ħamrija..... jindika li kien hemm fih xi tip ta' matskan"*⁷⁴

Imbagħad jaġħmel dikjarazzjoni importanti li timpinġi direttament fuq il-kwistjoni ta' prevedibbiltà tal-ħsara kaġunata, mertu tal-ewwel żewġ imputazzjonijiet:

"Kemmi ilni perit jiena l-ewwel darba li rajt ħajt mibni b'dak il-mod, speċjalment ħajt ta' ċerta età illi jkun mibni b'dak il-mod....U ta' ċertu għoli oovjament.... l-ħajt waqa' għax tilef ir-rabta ma' dik in-naħa tal-appoġġ. Peress li ma kien esebixxa l-ebda sinjali li kien qed jiżzaqqaq jew li ma kienx hemm....Il-ħajt mibni bis-sengħa jkollu l-mursalli, tant illi jekk jaqa' l-ħajt, il-mursalli ma jaqgħux, kif ġara fuq in-naħa l-oħra, imma peress li ma kien hemm l-ebda rabta ħlief rabta ta' xi haġa thokk ma' oħra, imbagħad

⁷² Bħala parentesi jiġi sottolinejat li hu biss **min irid jiġġudika fuq il-fatti li għandu l-kompitu jiddeċiedi dwar il-prevedibbiltà o meno tal-event dannuż.**

⁷³ Fol.341

⁷⁴ Fol.352

*la darba ċediet dik, imbagħad kompli nieżel il-ħajt kollu.”.*⁷⁵ In kontro-eżami jżid li sa erba’ ġimghat qabel ma waqa’ l-ħajt is-sinjali li ħajt ikun ser iċedi li jkunu jidhru fil-ħajt innifsu hekk kif minn ġewwa jibda jitbewwaq il-ħajt, *“ma rajt l-ebda sinjal”.*⁷⁶

Kif il-ħajt ma wera ebda sinjali għall-Perit Falzon daqstant iehor ma jistax jingħad b’xi sforz tal-immaginazzjoni li l-imputat, *qua* inkarigat mill-iskavar, kellu jipprevedi li ħajt apparentement robust bħal ma kien il-ħajt in kwistjoni, ma kienx marbut mal-appoggi min-naħa minnhom.

3. Xogħol kollu kopert bil-permess PA4553/17

Prova ċara li x-xogħol propost kien wiehed li jilhaq ir-rekwiżiti u standards tal-Awtorità, mhux sempliciment il-fatt li **nħareġ il-permess relattiv** biex isiru dawk ix-xogħlijiet kif proposti bil-proġett, iżda li **ma kien hemm ebda oġġezzjoni għal Method Statement** ippreżentat.

(i) Ma ngabet lanqas ombra ta’ prova li l-imputat, fil-kors tax-xogħlijiet li kienu jsiru, wettaq xi għemil jew ta struzzjonijiet biex isir xi għemil, jew b’xi mod iehor iddevja mix-xogħlijiet li kien elenka li ser isiru u bil-metodologija u l-operat deskritt fil-Method Statement.

(ii) Hu interessanti li l-Proposal għall-applikazzjoni stess issemmi li *“to demolish back part of the building....”.*⁷⁷

(iii) Ġie preżentat il-**Construction Management Plan** datat il-15 ta’ Frar 2018.⁷⁸ Fis-sezzjoni 4.0 intestata *Demolition/Excavation Works* hemm deskritt ix-xogħlijiet li kienu ser isiru, li ma jirriżultax li kien hemm xi varjazzjoni minn dak li kien dikjarat bħala xogħlijiet previsti. Imbagħad fis-sezzjoni 5.0 intestata *Construction Works* insibu li *“loads from the proposed building will be directed towards the foundation thereby avoiding excessive loads onto existing party walls”.*⁷⁹

⁷⁵ Fol.353

⁷⁶ Fol.354

⁷⁷ **Dok.GGX3** a fol.220, fol.250 u fol.288

⁷⁸ Fol.58 et seq

⁷⁹ Fol.61

(iv) Prova oħra li x-xogħlijiet kienu koperti bil-permess **PA4453/17** hi ċ-*Cittadella Conservation Order* tas-26 ta' Settembru 2019, fejn jiġi dikjarat "*A section of the parapett wall and counterscarp at Cittadella collapsed in 2018 during the engineering Works covered by PA4553/17*".⁸⁰

(v) Tajjeb jiġi sottolinejat li t-tiġrif tal-ħajt ma kienx konsegwenza li kien hemm xi xogħlijiet li marru lil hinn minn dak awtorizzat u konċess li jsir mill-Awtorità tal-Ippjanar!

Ma jirrizulta minn imkien li saru xogħlijiet minn Bugeja mhux sanzjonati mill-Awtorità.

(vi) Fil-fatt Gordon Grech, b'lejaltà u responsabbiltà, jikkonferma li l-permess approvat mill-Planning Authority kien awtorizza li fil-ħajt in kwistjoni, dak li effettivament iġġarra, **l-Awtorità awtorizzat li jinfethu fih bieb u żewġ twieqi.**⁸¹

Jgħid: "*Ma kien hemmx permess biex jaqa' dak il-ħajt..... Kif waqa' ma nafx.*"⁸²

Ikompli jikkjarifika billi jesebixxi pjanta:⁸³ "*Kif tidher fuq il-pjanta Sinjura Magistrat, mhix immarkata bl-isfar, jiġifieri dik il-parti ta' wara ma kellhiex dan il-ħajt ma kellux jitwaqqa'*"⁸⁴.....Kulma kien hemm **kellhom jinfethu bieb u żewġ it-twieqi....** [Spettur Bernard Charles Spiteri: Issa, fejn kienu se jinħarġu dawn iż-żewġ twieqi u l-bieb li qed tgħid, dawn hemm x'jiġi?] Jiġi l-parti ta' fuq ta' dan il-ħajt li jagħti għal fuq in-naħa tal-foss in-naħa ta' fuq minn fejn, il-parti jiġifieri minn fejn jgħaddu n-naħa tan-nies in-naħa ta' fuq..... Ezatt, parti mill-[istess] ħajt u li huwa elevation għal fuq in-naħa taċ-*Cittadella.*"⁸⁵ Grech ikkonferma li f'dan il-ħajt li ggarraf kellhom jinfethu żewġ itwieqi u bieb, "*Iva, go dan l-istess ħajt.*"⁸⁶ In kontro-eżami jikkonferma li hu ħareġ l-enforcement notice sempliċiment għaliex il-ħajt kien imwaqqa' u ma kienx hemm permess biex jitwaqqa' l-ħajt mingħajr ma daħal fil-kwistjoni jekk it-twaqqiġ tal-ħajt kienx volontarju jew involontarju.⁸⁷ Mitlub diversi drabi jwieġeb jekk enforcement notice tinħariġx anke meta jkun sar twaqqiġ **involontarju**, jixhed

⁸⁰ **Dok.GGZ16** a fol.573

⁸¹ Fol.519

⁸² Fol.517

⁸³ **Dok.GGZ8** a fol.551

⁸⁴ Fol.518

⁸⁵ Ibid.

⁸⁶ Fol.519

⁸⁷ Fol.535, 539

li “x’għara, il-ħajt waqa’, ... irrispettivament kif waqa’, ma nidholx fih jekk kienx inċident jew le!”.⁸⁸ Grech ikkonferma li hu **qatt ma kellu għalfejn jiddubita mill-verżjoni li tawh l-imputati.**⁸⁹

(vii) Fil-fehma tal-abbli espert Torpiano kienet it-tneħħija taż-żewġt ikmamar fuq kull naħa tal-bitha tal-fond nru.3 Triq Sir Adrian Dingli, Victoria, li wasslet għall-kollass tal-ħajt in kwistjoni⁹⁰ iżda jikkonferma dak li qal Gordon Grech b’onestà, u cioè li l-ftuħ tal-aperturi fil-ħajt in kwistjoni, “*saru skont il-permess approvat mill-Awtorità ta’ l-Ippjanar*”.⁹¹

(viii) Mark Cini, fuq pjanta preżentata mid-difiża, **Dok.CG**,⁹² ikkonferma li l-ħajt li ggarraf hu mmarkat bl-isfar. “*Is-sit immarkat bl-isfar huwa s-sit kopert bil-permess tal-iżvilupp fuq id-dar bil-faċċata fuq Pjazza Indipendenza, u l-permess li ma kienx ikopri l-ħajt tal-fortifikazzjoni fuq in-naħa ta’ wara..... Il-ħajt ta’ wara tas-sit li waqa’ kien il-ħajt tal-fortifikazzjoni faċċata – Huwa l-boundary ta’ wara li jmiss mal- [Il-Qorti: Tas-safra, tas-safra.] Li jmiss mal-fortifikazzjoni.*”⁹³

Din il-pjanta hi proprju dik annessa mal-Permess PA 03035/07⁹⁴ – li kien biss fuq talba tad-difiża li gie esebit mill-Awtorità għall-Ippjanar - li approva “*Restoration of Citadel Fortifications*”⁹⁵ li turi li **d-dar in kwistjoni lanqas biss tmiss mal-fortifikazzjoni** kif ser ikompli jingħad aktar ‘il quddiem fil-konsiderazzjonijiet tal-Qorti dwar it-tielet imputazzjoni.

Ix-xhud b’lealtà jikkonferma mal-Qorti li l-parti s-safra interament tmiss mal-fortifikazzjoni u l-ħajt li ggarfet jaqa’ fil-footprint tal-parti s-safra għalkemm waqa’ ħajt li kien ‘il barra mill-parti li waqgħet, “*Għax waqa’ l-ħajt ta’ lqugh.*”⁹⁶ Cini jikkonferma wkoll li l-parti li waqgħet **ma ggarfitx għaliex saru xi xogħlijiet fuqha** iżda l-ħsarat li saru kienu biss konsegwenza ta’ xogħlijiet li kienu qed isiru esklussivament fuq area koperta bil-permess għall-iżvilupp:

⁸⁸ Fol.538-539

⁸⁹ Ibid.

⁹⁰ Fol.46

⁹¹ Fol.43

⁹² Fol.653 et seq. Pjanta a fol.664

⁹³ Fol.654-655

⁹⁴ Fol.699

⁹⁵ **Dok.MCSP** a fol.657 et seq

⁹⁶ Fol.655

Ix-xhud: Jiena, mill-proċess u li rajt huwa li kien hemm ħajt tal-fortifikazzjoni li għandu faċċata fuq il-bitha tas-sit tal-permess.

Il-Qorti: Meta tghid "għandu faċċata," qed imiss magħha? Jew sempliciment overlooking, li jkun hemm distanza?

Ix-xhud: Is-site, l-iżvilupp, id-dar l-antika, it was abutting this fortification wall.

Il-Qorti: Abutting. And what was brought down –

Ix-xhud: when the fortification wall broke down, it pull with it other parts of the fortification, those marked in blue.

Il-Qorti: Very good, as I am understanding. So the first, the initial kien parti mill-bini li kien kopert mill-permess.

Ix-xhud: Parti mis-sit koperta bil-permess.

Il-Qorti: Parti mis-sit. Le, le, le, jaħasra!

Ix-xhud: Iva, iva, ok, ok.

Il-Qorti: Parti mis-sit. Jien kelli ħajt qed imiss mal-fortifikazzjoni; dak il-ħajt kien kopert bil-permess, ġara xi haġa u waqa', il-parti tal-permess, b'konsegwenza ġibed xi haġa oħra li ma kinitx parti mill-permess.

*Ix-xhud: Iva, hekk fhimtu l-każ jiena."*⁹⁷

4. Fattur ta' sinifikanza kbira hu l-fatt li filwaqt li l-**Awtorità kienet hi li harget il-permess** biex ġol-ħajt jinfethu xejn anqas minn żewġ itwieqi u bieb - ħajt li jagħti għall-*covert way* taċ-Ċittadella - is-**Sovrintendenza ma sabet l-ebda oġġezzjoni għal tali xogħlijiet.**

Din hi l-istess Sovrintendenza li f' dawn il-proċeduri kkostitwiet ruhha *Parte Civile* meta fil-kors ta' *Consultation Process* għall-ħruġ tal-permess, mhux talli ma sabet l-ebda oġġezzjoni li f' dan il-ħajt jinfethu bieb u aperturi, iżda ddeskrivewh bla valur tenut kont li x-xogħol propost, "*does not indicate any evident threat to Cultural Heritage and therefore the Superintendence finds no cultural heritage concern regarding the proposed development*".⁹⁸

Wara kolloxx iċ-Chairperson taċ-Ċittadella Management Committee, Mons. Dr. J Vella Gauci, ikkonferma kif is-Sovrintendenza tal-Patrimonju Kulturali kienet harget l-approvazzjoni tagħha għal dawn ix-xogħlijiet u l-permess inhareġ

⁹⁷ Fol.655-656

⁹⁸ Dok.GGX1 a fol.244

għalkemm huma ma kinux gew ikkonsultati,⁹⁹ “minn naħa tagħna ma konniex qegħdin nikkontestaw l-permessi li kellhom”.¹⁰⁰

Aktar serju minn hekk, **Mark Anthony Mifsud** semma kif anke Joe Magro Conti, li jixhed differenti f’ dawn il-proċeduri, kien ukoll tal-fehma li **l-ħajt li ggarraf ma kellu ebda valur storiku jew kulturali**.¹⁰¹

Izda din id-dikjarazzjoni mill-entità daqshekk awtorevoli fuq dak li jikkostitwixxi patrimonju kulturali, timmanifesta b’ mod inekwivoku li fil-verità **l-ħajt li ggarraf, providenzjalment, ma kienx parti mill-fortifikazzjoni, mal-istruttura skedata**.

5. Diversi huma l-provi li jkomplu jissostanzjaw it-teżi li dan il-ħajt **ma kienx proprjetà kulturali jew parti mill-fortifikazzjonijiet** ta’ madwar iċ-Ċittadella kif addebitat bit-tieni imputazzjoni u bit-tielet imputazzjonijiet.

(i). L-imputat gie addebitat bir-reat kontemplat bl-artikolu 70(1)(a) tal-*Att Dwar il-Patrimonju Kulturali*, Kapitolu 445 tal-Liġijiet ta’ Malta. Il-frażi “proprjetà kulturali” hi definita bl-artikolu 2 tal-Att bħala “*proprjetà mobbli jew immobbli li tagħmel parti mill-patrimonju kulturali*” filwaqt li l-frażi “patrimonju kulturali” tiġi definita bħala –

... oggetti mobbli jew immobbli ta’ importanza artistika, arkitettonika, storika, arkeologika, etnografika, paleontologika u geologika u tinkludi informazzjoni jew data relattivi għall-patrimonju kulturali li jappartjeni lil Malta jew lil xi pajjiż ieħor. Dan jinkludi wkoll siti jew depoziti arkeologici, paleontologici jew geologici, fdalijiet umani, pajsagg tal-art, tal-baħar u ta’ taht il-baħar, gruppi ta’ bini, kif ukoll kollezzjonijiet xjentifici, kollezzjonijiet ta’ kampjuni naturali u ta’ oggetti artistici, manuskritti, kotba, materjal ippubblikat, arkivji, materjal awdjo-viziv u riproduzzjonijiet ta’ xi waħda minn dawn hawn qabel imsemmija, jew kollezzjonijiet ta’ valur storiku, kif ukoll assi kulturali intangibbli li jinkludu l-arti, it-tradizzjonijiet, id-drawwiet u l-hiliet li jintuzaw fl-arti dimostrattiva, fl-arti applikata u fl-artigjanat u assi intangibbli ohra li għandhom valur storiku, artistiku jew etnografiku.

L-artikolu 3 tal-Att jimponi żewġ kundizzjonijiet ulterjuri sabiex ogġett jitqies li jkun jagħmel parti mill-patrimonju kulturali:

Għall-finijiet ta’ dan l-Att, ogġett ma jitqiesx li jkun jagħmel parti mill-patrimonju kulturali kemm-il darba dan ma jkunx eżista f’Malta, inkluzi l-ibħra territorjali tagħha, jew f’xi pajjiż ieħor, għal hamsin

⁹⁹ Fol.132

¹⁰⁰ Fol.133

¹⁰¹ Fol.202

sena, jew kemm-il darba ma jkunx oġġett ta' valur kulturali, artistiku, storiku, etnografiku, xjentifiku jew Industrijali, ukoll jekk kontemporanju, li għandu jiġi preservat.

(ii) Il-Perit Torpiano osserva li: *“L-istorja tal-kostruzzjoni tal-ħajt kollu mhux magħrufa: fil-wiċċ tal-paviment tal-passaġġ, fuq ix-xellug tal-parti ta' ħajt li waqgħet, jidhru il-fdalijiet ta' ħajt antik, probabbilment il-ħajt oriġinali madwar il-Foss taċ-Ċittadella, li mhum iex fl-istess linja tal-ħajt li waqa', imma jiltaqgħu mal-istess ħajt, kif muri b'vleġġa hamra fir-ritratti Nru.1-4. Wieħed jista' jikkonkludi li l-ħajt li waqa' u il-kmamar ma nbnewx fl-istess żmien.”*¹⁰²

(iii) Għalhekk fl-ewwel lok l-oġġett irid ikun: (i) *“eżista f'Malta, inklużi l-ibħra territorjali tagħha, jew f'xi pajjiż ieħor, għal hamsin sena”*, u (ii) irid ikun oġġett *“ta' valur kulturali, artistiku, storiku, etnografiku, xjentifiku jew industrijali, ukoll jekk kontemporanju, li għandu jiġi preservat”*.

Il-Perit Portelli jixhed li *“Ilu hamsin sena, ma tistax tgħid m'ilux”*.¹⁰³ Għalkemm b'din id-dikjarazzjoni jiġi sodisfatt l-ewwel rekwiżit, biex oġġett jaqa' fid-definizzjoni ta' *“patrimonju kulturali”* kellu jiġi ppruvat ukoll li huwa “ta' valur kulturali, artistiku, storiku, etnografiku, xjentifiku jew industrijali, ukoll jekk kontemporanju, li għandu jiġi preservat” kif kontemplati bl-artikolu 3 tal-Att.

Tali prova kellha ssir sal-grad taċ-certezza morali.

Hawnhekk għandu bilfors jiġi rilevat li l-**Perit Angelo Portelli** xehed li l-ħajt huwa ħajt riċenti u mhux il-Bastjun ta' San Mikiel, formanti parti mill-fortifikazzjonijiet taċ-Ċittadella. Huwa ħajt gdid u jekk tmur fil-post ħlief bibien u twieqi jħarsu fuq counterscarp ma hemmx.¹⁰⁴ Fil-fatt kif jirriżulta mir-rapport tal-espert Torpiano, fil-ħajt in kwistjoni kien hemm indikazzjoni li fil-passat diġà kienu nfethu bibien fih tant li parti mill-proġett kien jinkludi li dan il-bieb jerga jinfetaħ. ¹⁰⁵Anke **Mons. Dr. Joe Vella Gauci** fl-inkjesta xehed li *“il-bieb kien pre-eżistenti però kien magħluq bil-ġebel”*¹⁰⁶, indikazzjoni li fil-ħajt in kwistjoni kienu saru interventi minn żmien għal żmien.

¹⁰² Fol.45

¹⁰³ Fol.612

¹⁰⁴ Fol.611

¹⁰⁵ Fol.43. Vide ritratt nru.12 a fol.40

¹⁰⁶ Fol.131

Mill-Method Statement,¹⁰⁷ esebit minn Gordon Grech,¹⁰⁸ li sar mill-Periti Saviour Micallef u Edward Said wara t-tigri u liema rapport “*gie approvat fil-prinċipju*” mill-Awtorità,¹⁰⁹ tinsab osservazzjoni li mhux mingħajr importanza għaliex hi propju f’din id-deskrizzjoni fejn jibda jinholoq dubju dwar kemm il-ħajt in kwistjoni kienx tassew parti mill-fortifikazzjonijiet; tant li ssir distinzjoni bejn “*the wall*” u il-“*counterscarp*”. Anzi din id-dikjarazzjoni, li kif intqal mix-xhud giet **approvata fil-prinċipju mill-Awtorità**, wahedha xxejjen it-tieni u t-tielet imputazzjoni:

“The wall did not follow the ditch side counterscarp wall alignment, as the counterscarp clear width in front of site varied from 3.0m on the West to 5.2m on the East....

Initial Analysis of this collapse indicate that:

- *Whilst the collapsed wall was built with a double skin in ashlar masonry blocks above the covert way level, the collapse on the western side shows that irregular Stones laid in earth were used below this level.*
- *The wall was built unhewn and separate from the adjacent back wall on the eastern side – vide photos 4 and 10. This applies to the wall above and below the covert way level. This suggests that probably, it was built separately and at a later stage than the adjacent eastern one. Photos 4 and 10 also show that the eastern party wall above the counterscarp level extends right to the back. However, below this level, it does not extend to the back. Indeed the upper part of this wall is built on a pocket of earth along its last stretch of circa 1.0m.*
- *A preliminary inspection of the collapse suggests that **the counterscarp wall abutting the ditch** is quite solid and coirca 1.2m thick, having an outer and inner face. It was **not connected** with the collapsed wall – photo 7.”¹¹⁰*

Il-Perit Hermann Bonnici li tqabbad mill-Planning Authority biex jikkonstata l-ħsarat, ukoll jirregistra qbil ma’ dak li ngħad fil-**Method Statement**. Fil-parti intestata ‘*The historic significance of the site*’ jagħmel is-segweni dikjarazzjoni:

¹⁰⁷ Fol.154 et seq. Addendum a fol.189 tergo et seq fejn ir-ritratti huma bil-kulur. *Method Statement* bil-kulur fil-proċess *Il-Pulizija vs Mark Agius et* a fol.144 et seq u *Addendum to Method Statement* a fol.180 et seq.

¹⁰⁸ Fol.135

¹⁰⁹ Ibid.

¹¹⁰ Fol.154

"From the preliminary investigation carried out on site it can be deduced that the configuration of the stone used in the building of the counterscarp varied from one construction element to another. Irregular-shaped Stones laid in earth were used for the foundations of the covertway, while more regular ashlar masonry blocks were used to construct the foundations of the parapet wall of the covertway. Ashlar masonry blocks were used in the construction of the boundary wall". ¹¹¹

Indikazzjoni oħra li l-parti tal-ħajt li waqgħet u l-ħajt tal-fortifikazzjoni **ma kinux mibnija bl-istess materjal jew kienu parti ta' ħajt wiehed iżda binjiet differenti.**

Mument ieħor fejn id-difiża kellha rwol kruċjali biex tassigura li f' dan il-każ ikunu ngabu l-provi kollha u mhux limitatament dawk in sostenn tal-każ tal-prosekuzzjoni, kien proprju meta esebiet pjanta **Dok.CG**,¹¹² li rappreżentant tal-Planning Authority, is-Sur Mark Cini, intalab jixhed dwarha. ¹¹³

Cini jikkonferma l-ovvjju, u cioè li l-fortifikazzjonijiet taċ-Ċittadella huma mmarkati b'delineazzjoni ħamra filwaqt is-sit tal-proġett, inkluż il-ħajt li waqa' bl-isfar. M'hemmx dubju li l-proġett, il-parti s-safra **ma kienet tmiss ma' mkien mal-linji ħomor li jindikaw il-fortifikazzjoni.**¹¹⁴

Ix-xhud stess jimmarka bil-blu parti li qiegħda aktar 'il barra mill-linji ħomor tal-fortifikazzjoni!! ¹¹⁵

Ix-xhieda ta' Joe Magro Conti halliet lil din il-Qorti kemmxjejn perplessa meta jiġi kunsidrat dak li kien xehed Mark Anthony Mifsud, in rappreżentanza tas-Sovrintendent tal-Wirt Kulturali, quddiem il-Qorti diversament preseduta magħdud ma' dak li xehed Magro Conti quddiem din il-Qorti kif preseduta meta reggħu nbdew il-proċeduri.

Hu sinifikanti li fil-kors tal-proċeduri oriġinali Magro Conti ma kienx xehed iżda kien biss **Mark Anthony Mifsud** li semma kif flimkien ma' Magro Conti - meta ma kienx għadu laħaq Sovrintendent - ikkonstataw is-segwenti:

¹¹¹ Fol.235

¹¹² Fol.664

¹¹³ Fol.653 et seq

¹¹⁴ Vide fol.664 fejn jimmarka bil-blu parti li qiegħda aktar 'il barra mill-linji ħomor tal-fortifikazzjoni!

¹¹⁵ Fol.664

*"Issa ghamilt review tal-każ kif stajt anke mac-chief teghi li huwa Joseph Magro Conti, the Superintendent, li anke hu dak iz-zmien ma kienx the officer in charge, allura pjuttost we had to rediscovers the case, sa fekn stajna.Issa, mela l-evidenza iktar xehdet **wara ċertu inspections li aktarx il-ħajt li waqa' kien iżjed assoċjat mad-dar milli mal-fortifikazzjonijiet**. Dan meta nbni id-dar, probably in the late nineteenth century, ottocento fit-tard, in the eighteen hundreds, dawn probabbli biddlu l-allinjament tant li l-morfologija tal-ħajt ma kinit tixhed li kienet parti originali mill-fortifikazzjonijiet; kienet pjuttost il-pożizzjoni tiegħu, is-sit li bdiet iddoqq l-alarm bells, iżjed milli għax il-ħajt kellu ċertu valur"*¹¹⁶

Mifsud jixhed: *"Mela, in conclusion, is-Sovrintendenza anke kitbet lill-pulizija riciclement, il-ħajt li niżel, ir-retaining wall, **il-ħajt ta' appoġġ ma kellux valur evidenti, ċertament mhux valur ta' fortifikazzjoni** għax kien pjuttost assoċjat ma' xogħol li sar wara meta nholqot id-dar u aktarx meta nholqu ċerti interventi fuq wara l-proprjetà.....Iċ-Ċitadella hemm baqgħet."*¹¹⁷

Għaliex din il-korrispondenza mis-SCH lill-pulizija ma ngābitx a konjizzjoni tal-Qorti u tad-difiża iżda thalliet mohbija?? X'sar mill-obbligu li fi proċedimenti penali **kull prova**, kemm kontra iżda kif ukoll favur l-imputat għandha tigi preżentata lill-Qorti.

Magro Conti jagħmel tentattiv pjuttost fjakk biex jispjega l-u-turn magħmulha mid-dipartiment tiegħu - li aktar qabel kien kiteb lill-Planning Authority li l-ħajt *"does not indicate any evident threat to Cultural Heritage and therefore the Superintendence finds no cultural heritage concern regarding the proposed development"*¹¹⁸ – meta jispjega li bil-permess mahruġ tnehhew accretions fil-bitha tad-dar biex jinkixef il-ħajt ta' wara, tant li jispiċċa jagħmel analogija max-xogħlijiet li twettqu fuq is-swar li jdawwru l-Belt u l-Furjana fejn tnehhew diversi accretions sabiex il-foss reġa' gie għal dak li kien originarjament.¹¹⁹

Iżda dak li għar-raġunijiet ovvjati ma jsemmix ix-xhud hu, li fil-każ in deżamina, il-permess **PA4553/2017** kien approva mhux semplicement it-tnehhija tal-accretions imma gie **approvat li jinbena bini oġġla minn dak li tneħħa, bini ta' erba' sulari appoġġat direttament ma' dan l-istess ħajt u saħansitra approvat ukoll il-ftuħ ta' żewġ twieqi u bieb fil-ħajt!**¹²⁰

¹¹⁶ Fol.202

¹¹⁷ Fol.203

¹¹⁸ **Dok.GGX1** a fol.244

¹¹⁹ Fol.584

¹²⁰ Vide pjanta approvata a fol.551

Ma jsemmix Magro Conti li tali permess gie approvat **bil-barka** tas-Sovrintendenza u tal-Heritage Planning Unit fi hdan l-Awtorità.

Kummenti ulterjuri huma superfluwi!!

(iv) Kif intqal aktar 'il fuq, id-definizzjoni ta' "patrimonju kulturali" mogħtija fl-artikolu 2 tal-*Att dwar il-Patrimonju Kulturali*, trid tinqara mal-artikolu 3 tal-istess Att, u għaldaqstant id-deċiżjoni dwar jekk il-ħajt mertu ta' din il-kawża kienx jifforma parti mill-patrimonju kulturali tirrikjedi hila jew sengħa speċjali.¹²¹

Tant hu hekk li l-Avukat Ġenerali b'għaḡal talbet li jiġi maħtur espert bil-għan li jirrelata dwar il-valur patrimonjali u kulturali fir-rigward tal-ħajt li ggarraf.¹²²

Għal dan il-għan, inhatar il-**Perit Angelo Portelli** li biex seta' jikkonstata l-valur imsemmi, kien neċessarju li jiġi determinat jekk il-parti li ggarrafet kinitx parti mill-fortifikazzjoni kif addebitat bit-tielet imputazzjoni. Wara li esebixxa r-rapport minn tiegħu,¹²³ il-Perit jispjega:

"Jiena mort fuq il-post. Issa, xhin mort fuq il-post kien hemm jiġifieri it was highly evidenti, jiġifieri kien hemm ħajt antik għadu jidher, u l-ħajt ġdid li reġa' nbena. Xhin tara l-proċess kollu, fil-ħajt eżistenti li kien hemm diġà kien hemm aperturi li kienu ibblokkjati. Jiena għamilt riferenza għalih. Xhin tqabbel il-pjanti ma' li hemm li kien hemm fil-file, il-ħajt l-antik taċ-Ċittadella, il-pedamenti tiegħu għadhom jidhru, il-ħajt li hemm preżentement huwa ħajt relattivament ġdid. Xhin tqabbel ma' kollox jiġifieri hemm ir-ritratti tas-site kollha. Dan, il-committments żdiedu, bibien u twieqi, jien fl-opinjoni tiegħi mhuwiex parti mill-fortifications il-ħajt; żdied wara meta nbena l-iżvilupp, jiġifieri ma kienx hemm, il-fortifikazzjonijiet ma kinux jaslu hemmhekk..... jekk tara l-aħħar paragrafu, jiena għidt, "In view of the above the cultural value of the wall is severely limited when taking into account the time period it was constructed, the presence of previous block structures, the location of the said wall in relation to the foundations of an existing older wall and overall surrounding context of neighbouring buildings".

Mitlub jiddetermina mill-prosekuzzjoni meta kien inbena l-ħajt li ggarraf l-espert hu ċar:

¹²¹ Skont l-abbli difiża *multo magis* meta, bħal ma hija l-proprjetà mertu ta' dan il-każ, tali proprjetà ma tkunx imsemmija fl-Inventarju Nazzjonali kontemplat bl-artikolu 53 tal-Att.

¹²² Fol.604

¹²³ **Dok.AP** a fol. 614 et seq

*“Data u hin ma nistax naghti, jġifieri ma nistax niehu ġurament fuq data u hin; jekk naghti data u hin inkun qed nigdeb. Dik il-verità! Il-ħajt huwa ħajt, jien **fl-opinjoni tiegħi bħala perit, huwa ħajt riċenti; dik l-istorja kollha, jġifieri mhuwiex il-Bastjun ta’ San Mikiel, fhimt?.....** jien qed nitkellem fil-kapaċità tiegħi bħala perit, ha nagħmel punt –L-opinjoni tiegħi, jiena għaliha huwa **ħajt ġdid, jġifieri dan jekk tmur fuq il-post ħlief twieqi u bibien iħarsu fuq counterscarp, mhemmx.** Żgur li ma kinux **interventi riċenti.il-ħajt l-antik huwa dan. Dan huwa l-pedament ta’ ħajt antik, anke l-ġebel kif inhu poġġut jidher li huwa ħajt antik. Dan huwa ħajt ġdid. Very simple!**”¹²⁴*

B’hekk l-abbli espert jagħmel distinzjoni bejn l-istruttura antika li għadhom jidhru l-pedamenti tagħha, b’ġebel antik u l-ħajt in kwistjoni li hu ferm aktar ġdid mill-pedamenti tal-ħitan tal-fortifikazzjoni.

Fil-fatt dan jemana biċ-ċar mir-rapport tiegħu fejn il-Perit Portelli, li kellu aċċess għall-provi preżentati in atti, jagħmel is-segwenti osservazzjonijiet:¹²⁵

*“The wall under consideration has several apertures overlooking the covert way. These apertures were approved as part of PA4553/17 following consultations with the relevant authorities including but not limited to MTA, SCH and CRPD amongst others. **It was explained in the process of this PA application that the proposal as submitted does not indicate any evident threat to the Cultural Heritage** and therefore the Superintendence finds no Cultural Heritage concern regarding the proposed development.”¹²⁶*

It was also noted that the original wall exhibited blocked up apertures facing the countersarp¹²⁷. From a site visit carried out by the undersigned the exposed foundations of a perimeter wall are clearly visible which wall is located further inwards (towards the ditch) from the reconstructed collapsed wall. This fact was also noted in the report submitted by Perit Torpiano.

*It can be deduced that this wall was the original perimeter line and subsequently **development took place away from the perimeter of this wall** which fact is clearly evidenced by the number of apertures including doors and windows overlooking the counterscarp. These developments included the developments shown nowadays abutting Cittadella including the property under consideration.*

¹²⁴ Fol.611-612

¹²⁵ **Dok.AP** a fol.614 et seq

¹²⁶ Minute 78a, PA4553/17 case file

¹²⁷ Photo 12 – Perit Torpiano Report fol.41 (fol.50 tal-proċess *Il-Pulizija vs Mark Agius et*)

*It is the considered opinion of the undersigned that following the site inspection carried out and the review of documents it can be concluded that **the wall under consideration was not constructed at the same time as the Cittadella Fortifications.***

It was probably constructed at a much later stage when the neighbouring land was being developed although a precise date cannot be safely given.

Furthermore, the adjacent area is heavily committed with relatively recent new development as can be confirmed from figure 2 below.

In view of the above the cultural value of the wall is severely limited taking into account the time period it was constructed, the presence of previous blocked apertures, the location of the said wall in relation to the foundations of an existing older wall and the overall surrounding context of neighbouring buildings."

Ghaldaqstant il-konkluzjoni tal-Perit Portelli li ***"the wall under consideration was not constructed at the same time as the Cittadella Fortifications."***, tikkonferma bi shiħ il-konstatazzjonijiet originali li kienu saru mis-Sovrintendenza u li jissemmew minn Mark Anthony Mifsud!

(v) Issa t-tieni imputazzjoni tipprospetta bħala element formali kemm aġir doluż ("xjentement") kif ukoll aġir kolpuż ("b'negligenza, nuqqas ta' ħila jew ta' osservanza ta' regolamenti"). L-element materjali tiegħu jikkonsisti fil-kaġunar ta' danni jew qrid ta' proprjetà kulturali.

Fortunatament għal Gżirietna u l-Wirt storiku tagħha, il-provi prodotti jeskludu li dan il-ħajt kien tassew "proprjetà kulturali" kif ser jintwera:

(a). Ġa saret referenza għall-permess awtorizzat mill-Awtorità tal-Ippjanar **PA3035/07**;¹²⁸ is-sit li għalih saret referenza fl-istess permess ġie deskritt bħala "Citadel Fortifications, Iċ-Ċittadella, Rabat (Għawdex)". Il-proposta tgħid "Restoration of Citadel Fortifications". F'dan id-dokument hemm stabbiliti l-fortifikazzjonijiet taċ-Ċittadella peress li ġew murija **bl-aħmar** fuq il-pjanta approvata.¹²⁹

Din il-pjanta timmanifesta li **la l-ħajt li waqa' u lanqas il-ħitan tan-naħa tal-lemin u tax-xellug ma ġew identifikati bħala fortifikazzjoni** u għaldaqstant ma kinux

¹²⁸ Dok.MCSP a fol.657 et seq

¹²⁹ Fol.663

inkluzi f'dan il-permess. Fil-fatt dawn il-hitan qatt ma ġew restawrati bħala parti mill-proġett ta' restawr taċ-Ċittadella.

(b). Fil-punt numru 10 tal-**Avviż numru 427 maħruġ fil-Gazzetta tal-Gvern tas-27 ta' Ġunju, 1995**¹³⁰, issir referenza għal "[a]ll the Fortifications around Cittadella (51) designated as Grade 1 in terms of Structure Plan Policy UCO 7". Jirriżulta mill-pjanta annessa mal-Avviż¹³¹ li l-fortifikazzjonijiet huma indikati bħala dawk 'il ġewwa mid-dotted line (51)¹³². Id-dar fl-indirizz 3, Triq Sir Adrian Dingli, Rabat, Għawdex qieghda 'l barra minn din il-linja u, fl-aġar ipoteżi għall-imputat, qatt ma saret il-prova li qieghda 'l ġewwa minn din id-dotted line.¹³³ Infatti fil-Parti 4.4, intestata "Site Constraints" tal-Case Officer Report, li a bażi tiegħu hareġ il-Full Development Permission, ma saret ebda referenza għal dan l-Avviż.¹³⁴

Fil-fehma tal-Qorti r-raġuni għal dan in-nuqqas hu proprju għaliex din il-proprjetà qatt ma ġiet ikkonsidrata bħala parti mill-fortifikazzjonijiet ta' madwar iċ-Ċittadella.

(c). Il-Full Development Permission tal-Awtorità tal-Ippjanar inhareġ wara li ġew ikkonsultati diversi entitajiet, fosthom is-Sovrintendenza tal-Patrimonju Kulturali, li ma oġġezzjonatx għall-iżvilupp indikat fl-applikazzjoni. Infatti fil-Parti 4.6 (CONSULTATIONS Replies) tal-Case Officer Report wiehded isib il-pożizzjoni tas-Sovrintendenza: "Superintendence of Cultural Heritage (SCH) finds no objection (document 78a)".¹³⁵

(d). L-espert tal-Qorti Angelo Portelli qal li, fil-konsultazzjonijiet qabel ma nħareġ il-Full Development Permission tal-Awtorità tal-Ippjanar "[i]t was explained in the process of this PA application that the proposal as submitted does not indicate any evident threat to the Cultural Heritage and therefore the Superintendence finds no Cultural Heritage concern regarding the proposed development".¹³⁶

(e). Wara li waqa' l-ħajt jirriżulta li s-Sovrintendenza kitbet lill-Pulizija u infurmathom li l-ħajt mertu tal-każ "*ma kellux valur evidenti, ċertament mhux*

¹³⁰ **Dok.GGZ** a fol.496 et seq

¹³¹ Fol.498

¹³² Ibid.

¹³³ Id-dar/sit tal-proġett lanqas biss ma tidher fil-pjanta.

¹³⁴ Fol.250 *tergo* (86a)

¹³⁵ Fol.251 u kopja oħra a fol. 639

¹³⁶ **Dok.AP** a fol.614

valur ta' fortifikazzjoni għax kien pjuttost assoċjat ma' xogħol li sar wara meta nholqot id-dar u aktarx meta nholqu ċerti interventi fuq wara l-proprjetà".¹³⁷

Jigi ribadit kemm hi gravi din iċ-ċirkostanza fejn l-imputat/i gie/ġew addebitati **b'fatti minkejja li s-Sovrintendenza kienet ġa eskcludiethom.**

(f). L-espert Perit Angelo Portelli, irrelata, *inter alia*, li l-ħajt mertu tal-każ ma jiffirma parti mill-fortifikazzjonijiet anzi probabbilment gie mibni **ħafna wara li nbnew il-fortifikazzjonijiet u li għalhekk il-valur kulturali tal-ħajt huwa severament limitat.**¹³⁸ Portelli jixhed li l-ħajt huwa ħajt riċenti u jagħmel distinzjoni bejn dan il-ħajt u l-Bastjun ta' San Mikiel.¹³⁹ Jiddeskrivi l-ħajt bħala ħajt ġdid u josserva li meta tasal fuq is-sit u kif juru r-ritratti eżebiti fil-proċess anke mill-Awtorità u l-Perit Torpiano, **ħlief bibien u twieqi jħarsu fuq counterscarp ma hemmx!**¹⁴⁰

Mill-atti riżultanti l-Qorti tqis li l-ħajt mertu tal-każ ma kienx jiffirma parti mill-patrimonju kulturali ta' pajjiżna. Il-fatt li oriġinarjament is-Sovrintendenza tal-Patrimonju Kulturali korrettament ħadet din il-pożizzjoni jsaħħaħ din it-teżi; l-istess kif korrettament oriġinarjament l-Awtorità tal-Ippjanar approvat il-*Full Development Permission (PA/04553/17)*.

Kif qatt jista' jingħad, għall-finijiet ta' dan ir-reat partikolari, li ħsara allegatament fil-proprjetà kulturali kienet prevedibbli meta dawn l-entitajiet ħadu tali pożizzjoni? Ikun kontro-sens issib xort'ohra!

Għaldaqstant fil-fehma tal-Qorti din l-imputazzjoni ma ġietx pruvata.

6. It-tielet imputazzjoni tikkontempla r-reat ravvizat bl-artikolu 103(1)(b) tal-*Att dwar l-Ippjanar tal-Iżvilupp*, Kapitolu 552 tal-Liġijiet ta' Malta. L-imputazzjoni kif addebitata tirreferi esklussivament għal iskedar magħmul bl-**Avviż legali 427 tas-27 ta' Ġunju 1995**¹⁴¹ u għall-ebda Ordni jew Avviż Legali

¹³⁷ Fol.203 per **Mark Anthony Mifsud** mill-SCH

¹³⁸ Fol.611

¹³⁹ Ibid.

¹⁴⁰ Ibid.

¹⁴¹ **Dok.GGZ** a fol.496 *et seq*

iehor tenut kont li diversi kienu l-Ordnijiet li l-prosekuzzjoni jidher li talbet lil Joe Magro Conti jesebixxi.¹⁴²

(i). Hu l-punt numru 10 li jakkwista rilevanza għall-imputazzjoni odjerna tenut kont li dan jirrigwarda “*All the Fortifications around Cittadella (51) designated as Grade 1 in terms of Structure Plan Policy UCO 7*”.

Konsegwentement biex il-ħajt in kwistjoni jista’ jitqies li kien ħajt skedat b’dan l-Avviż Legali, irid neċessarjament ikun jifforma parti mill-fortifikazzjonijiet madwar iċ-Ċittadella.

Madankollu ma ngabet l-ebda prova simili, anzi għal kuntrarju, permezz tal-provi li talbet id-difiża rispettiva tal-imputati, u li esebiet hi stess fil-kawżi rispettivi li kif intqal sa mill-bidu nett jgħoddu għat-tlett proċedimenti, dan hu **eskluz**.

(ii). Illi l-pjanta annessa mal-Avviż¹⁴³ inkonfutabbilment turi l-fortifikazzjonijiet bħala dawk ‘**il ġewwa** mid-dotted line (51), kif ukoll id-dar numru 3, Triq Sir Adrian Dingli, Rabat, Ghawdex qiegħda ‘l barra minn din il-linja tant li lanqas biss tidher fuq il-pjanta. Għall-inqas prova kuntrarja ma ngabix.

(iii). Iktar minn hekk il-Case Officer Report, fil-parti intestata ‘4.4 Site Constraints’,¹⁴⁴ li a bażi tiegħu hareġ il-Full Development Permission imsemmi qabel, ma saret ebda referenza għall-Avviż 427 ta’ l-1995. Dan għaliex l-Awtorità tal-Ippjanar ma kinitx qed tikkonsidra l-ħajt bħala formanti parti mill-fortifikazzjonijiet taċ-Ċittadella.¹⁴⁵ Mill-banda l-oħra jerga jitfakkar dak li kitbet l-SCH u cioè’ li fil-fehma tagħha l-proġett “*does not indicate any evident threat to Cultural Heritage and therefore*

¹⁴² Conservation Order datat id-19 ta’ April, 2018 [Dok. JMC1 a fol.592-593]. Ġew preżentati wkoll kopji tal-Government Notices relattivi għal (i) ordni li jinkludu fil-Lista ta’ Proprjetà Skedata Ir-Rabat Ghawdex u iċ-Ċittadella bħala area ta’ importanza arkeoloġika u fdalijiet arkeoloġiċi ta’ strutturi, postijiet ta’ dfin u depożiti fiż-żona msemmija bħala Klassi B skond it-termini tal-Policy ARC2 tal-Pjan ta’ Struttura u l-Policy Statement għaž-Żoni ta’ Importanza Arkeoloġika [G.N.765 tal-1992 a fol.597-598] u (ii) ordni li ddikjara l-Promontorju taċ-Ċittadella u l-madwar bħala area ta’ Sbuħija Naturali kif ukoll iċ-Ċittadella bħala ta’ Grad 1 skont it-termini tal-Policy UCO7 [G.N. 83 tal-2001 a fol.599-600]

¹⁴³ Fol.498

¹⁴⁴ Fol.638 (86a)

¹⁴⁵ Fol.639. Fil-Parti 4.6 (CONSULTATIONS Replies) tal-Case Officer Report wiehed isib il-pożizzjoni ċara u inekwivokabbli tas-Sovrintendenza: “*Superintendence of Cultural Heritage (SCH) finds no objection (document 78a)*”.

*the Superintendence finds no cultural heritage concern regarding the proposed development”.*¹⁴⁶

L-istess jingħad għall-**Government Notice 36/2011**.

(iv). Il-teżi tad-difiża li l-ħajt in kwistjoni **mhux parti** mill-fortifikazzjonijiet hi konfortata wkoll minn dak li jirriżulta mill-permess **PA3035/07** li ġa saret referenza għalih.¹⁴⁷ Id-deskrizzjoni tas-sit fuq il-permess tgħid “*Citadel Fortifications, Iċ-Ċittadella, Rabat (Għawdex)*” u l-proposta tgħid “*Restoration of Citadel Fortifications*”.

Hu skonċertanti li kellha tkun id-difiża li talbet li jiġi esebit dan il-permess li jindika b’mod mill-aktar inekwivoku d-delinejazzjoni tal-fortifikazzjonijiet taċ-Ċittadella muriġa bl-**aħmar** fuq il-pjanta approvata¹⁴⁸ ma tinkludix il-footprint tal-proġett ta’ Agius. Kif anke wriet il-pjanta **Dok.CG** (esebita mid-difensur tal-imputat, kopja tal-istess pjanta biż-żieda bl-isfar tad-dar in kwistjoni).¹⁴⁹

Kif ġa kellha okkażjoni tiddetermina l-Qorti aktar ‘il fuq, id-difiża hi għal kollox korretta meta tissottometti li din il-pjanta turi li **la l-ħajt li waqa’ u lanqas il-ħitan tan-naħa tal-lemin u tax-xellug tiegħu ma ġew identifikati bħala fortifikazzjoni u għaldaqstant ma kinux inkluzi fil-permess PA3035/07!**

Mhux mingħajr sinifikat kbir il-fatt li ma jirriżultax li dawn il-ħitan f’xi żmien sar xi restawr fuqhom inkluz fil-kors tal-proġett ta’ restawr taċ-Ċittadella. Fil-fatt minn ritratti esebiti minn Gordon Grech, jidher il-ħajt in kwistjoni qabel ma waqa’, fiż-żmien meta x-xogħlijiet ta’ restawr taċ-Ċittadella kienu ntemmu; fuq liema ħajt ma jidhrux li saru interventi ta’ restawr bħall-kumplament tal-fortifikazzjonijiet!!

Konsegwentement il-permess awtorizzat mill-Awtorità tal-Ippjanar **PA3035/07**¹⁵⁰ **jistabbilixxi mingħajr dubji liema huma l-fortifikazzjonijiet taċ-Ċittadella.**

Il-pjanta annessa timmanifesta li l-ħajt li waqa’ ma ġiex identifikat bħala fortifikazzjoni.

¹⁴⁶ **Dok.GGX1** a fol.244

¹⁴⁷ **Dok.MCSP** a fol.657 et seq

¹⁴⁸ Fol.663

¹⁴⁹ Fol.664

¹⁵⁰ **Dok.MCSP** a fol.657 et seq.

(v). Il-fatt li l-fond li fih kienu qed isiru x-xogħlijiet u li lilu kien jappartjeni l-ħajt li waqa' kien dikjarat bħala "*proprietà ta' Grad tnejn (II) skont **Government Notice 36/2011***",¹⁵¹ bil-mod kif inhi arginata l-imputazzjoni li torbot il-proprietà **limitatament u esklussivament** ma "*parti mill-fortifikazzjonijiet ta' madwar iċ-Ċittadella liema struttura hija skedata skond l-Avviż numru 427 maħruġ fil-Gazzetta tal-Gvern ta' nhar is-27 ta' Ġunju 1995*" teskludi l-ħtieġa li l-Qorti tindaga oltre jekk hemmx xi ksur relatat ma G.N.36/2011.

7. L-ewwel żewġ imputazzjonijiet jittrattaw speċifikament il-*culpa*.

Hawn irid jiġi ppruvat *nexus* bejn l-att u r-riżultat sabiex l-att tal-imputat jista' jitqies kriminalment imputabbli. Fil-mankanza tal-hekk imsejjaħ *chain of causation* bejn l-att li holoq id-danni u d-danni riżultanti, ma jista' qatt tirriżulta l-*culpa*. Imiss għalhekk li jiġi kunsidrat x'inhuma l-elementi li għandhom jiġu pruvati mingħajr dubju dettat mir-raġuni biex jiġi pruvat li l-imputat aġixxa bi traskuraġni, negligenza jew nuqqas ta' tharis ta' regolamenti.

Riċentement fil-proċediment **Il-Pulizija vs. Norbert Grixti**, fejn il-kunsiderazzjonijiet hemm magħmulha li jittrattaw offiżi involontarji japplikaw anke għall-ħsara involontarja, il-Qorti tal-Appell Kriminali ikkunsidrat:¹⁵²

Illi b'riferenza għall-ewwel (1) imputazzjoni din il-Qorti tirreferi għas-sentenza mogħtija minn din il-Qorti diversament preseduta fit-3 ta' Diċembru 2019 fl-ismijiet **Il-Pulizija vs. Mario Gatt** (Numru 209/2019), liema sentenza għamlet riferenza għas-sentenza fl-ismijiet **Il-Pulizija vs. Richard Grech** (per Imħallf V. De Gaetano) li ġiet mogħtija fil-21 ta' Marzu 1996 fejn ingħad hekk:

"jekk il-prudenza tikkonsisti f'illi persuna tagħmel dak li hu raġonevolment mistenni minnha sabiex tipprevjeni l-konsegwenzi dannużi ta' għemilha, l-imprudenza, li hi n-negazzjoni ta' din il-virtù, tikkonsisti f'illi wieħed jagħmel avventatament dawk l-affarijiet li messu ppreveda li setgħu jikkaġunaw ħsara. It-traskuraġni, mill-banda l-oħra, timplika ċerta non-kuranza, ċertu abbandun kemm intellettiv kif ukoll materjali. Fiż-żewġ każijiet, però, il-ħsara tkun prevedibbli għalkemm mhux prevista: kieku kienet ukoll prevista, wieħed ikun qiegħed fil-kamp doliż b'applikazzjoni tad-dottrina tal-intenzjoni pożittiva indiretta."

Illi sentenza oħra li kkunsidrat l-elementi ta' Artikolu 225 tal-Kapitolu 9 tal-Liġijiet ta' Malta (liema artikolu għandu x'jaqsam ma' Artikolu 226 tal-Kapitolu 9 tal-Liġijiet ta' Malta) hija dik fl-ismijiet **Il-Pulizija vs. Perit Louis Portelli** (per Imħallf Dr. J. Flores) li ġiet mogħtija fl-4 ta' Frar 1961 fejn ingħad hekk:

¹⁵¹ Fol.670. Vide **Dok.MCGN** a fol.672 et seq

¹⁵² Per Onor Imħallf Dr. Neville Camilleri. Seduta 13 ta' Lulju, 2023. Appell Numru 606/2016/1

“Hu meħtieġ għall-kostituzzjoni tar-reat involontarju skond l-art. 239 [illum 225] tal-Kodiċi Penali illi tirrikorri kondotta volontarja negligenti – konsistenti ġenerikament f’nuqqas ta’ ħsieb (“imprudenza”), traskuraġni (“negligenza”), jew nuqqas ta’ ħila (“imperizia”) fl-arti jew professjoni jew konsistenti speċifikament f’nuqqas ta’ tharis tar-regolamenti – li tkun segwita, b’ness ta’ kawżalita’, minn event dannuż involontarju.

Għandu jiġi premess illi, għall-aċċertament tal-ħtija minhabba f’kondotta negligenti, għandu jsir il-konfront tal-kondotta effettivament adoperata ma’ dik ta’ persuna li s-sapjenza rumana identifika mal-“bonus paterfamilias”: dik il-kondotta, cioè, illi fil-każ konkret kienet tiġi wżata minn persuna ta’ intelligenza, diliġenza u sensibilita’ normali; kriterju dan li, filwaqt li jservi ta’ gwida oġġettiva għall-ġudikant, iħallih fl-istess ħin liberu li jivvaluta d-diliġenza tal-każ konkret. “*La diligenza del buon padre di famiglia costituisce un criterio abbastanza indeterminato per lasciare al giudice gran libertà di valutazione*” (Giorgi, Teoria delle Obbligazioni, II 27. P.46).” [emfażi miżjuda]

Illi minn naħa l-oħra fis-sentenza mogħtija fit-18 ta’ Frar 2020 flismijiet **Il-Pulizija vs. Joseph Cortis** (Numru 317/2017), din il-Qorti diversament preseduta għamlet riferenza għal sentenza oħra u qalet hekk:

“Fis-sentenza **Il-Pulizija vs. Mustafa Gohar** il-Qorti tal-Maġistrati presjeduta mill-Maġistrat illum Imħallef Dr. Consuelo Scerri Herrera nhar l-20 ta’ Novembru 2004 kienet stqarret is-segwenti:-

“[...]

Meta si tratta ta’ *colpa* huwa mportanti li jiġu ppruvat in-*nexus* li għandu jeżisti bejn l-att u rriżultat sabiex l-att jista’ jitqies kriminalment imputabbli. Huwa biss jekk jirriżulta *chain of causation* bejn l-att li ħoloq id-danni u d-danni riżultanti li jista’ jirriżulta *culpa*. Kif ġie deċiż nhar is-sbatax ta’ Mejju, 1948 fis-sentenza **Il-Pulizija vs. Salvatore Camilleri** per Imħallef Harding li: “*Such need for the existence of a chain of causation between the negligent act and the ensuing harm is a requisite for responsibility to exist.*” Fil-fatt ikompli jgħid: “*The principle that for culpa to exist there must be the causa nexus between act and event, applies not only with regard to negligence, imprudence, carelessness and unskillfulness, in an art or profession but it is equally requisite in case of non-observance of the regulations.*”” [emfażi miżjuda]

Illi fis-sentenza mogħtija mill-Qorti tal-Appell Kriminali fil-31 ta’ Lulju 1998 fl-ismijiet **Il-Pulizija vs. Saverina sive Rini Borg** et sar eżami approfondit tad-dottrina u ġurisprudenza fuq dan is-suġġett u ntqal hekk:

“Dan ifisser li fil-materja tal-kolpuż, hemm neċessarjament l-element ta’ attivita’ dirett għal xi fini partikolari li minhabba nuqqas ta’ ċertu prekawzjonijiet jistgħu jiġu leżi jew dannegġjati jew ippregudikati l-interessi ta’ terzi. [...]

Hemm diversi forom ta’ kondotta kolpuza derivanti minn atti ta’ negligenza, imprudenza, imperizja u nonosservanza ta’ liġijiet, regolamenti, ordnijiet u simili:

L-imprudenza tiġi mill-aġir ta’ xi ħadd mingħajr ma jieħu l-opportuni kawteli.

In-negligenza tiġi mid-diżattenzjoni u diskortezza ta’ l-aġent fil-kondotta tiegħu.

L-imperizja hija l-forma speċifika tal-kulpa professjonali, cioè, kif jgħid il-Manzini: *“inettitudine e insufficienza professionale generale e specifica, nota all'agente, di cui egli vuole non tener conto.”*

Il-kulpa tista' tkun dovuta wkoll għan-non-osservanza tal-liġijiet, regolamenti, ordnijiet u simili, bħalma huma l-assjem ta' regoli predisposti mill-awtorità pubblika dwar xi attività determinata u speċifika bl-iskop li jiġi evitat il-possibilità ta' ħsara u dannu lil terzi, cioè, dawk li jkollhom l-element tal-prevenzjoni [...].

Taht dawn il-forom ta' kondotta kolpuża sia minħabba imprudenza, negligenza, u imperizja, sia minħabba nuqqas ta' osservanza tal-liġijiet, regolamenti, ordnijiet u simili, hemm differenza essenzjali, dik tal-prevedibilità. Il-prevedibilità tibqa' essenzjali taht kull forma ta' kulpa, iżda fi gradi differenti. Hi tibqa' dejjem il-nota saljenti f'kull forma kondotta kolpuża, iżda għandha gradi differenti f'kull każ ta' imprudenza, negligenza u imperizja, mentre hija preżunta fil-forma l-oħra fejn si tratta ta' reati minħabba non-osservanza ta' liġijiet, regolamenti, ordnijiet u simili. F'dawn il-każijiet mhux possibbli jew ammess lill-aġent li jressaq prova għal kuntrarju. Hija hawnhekk preżunzjoni assoluta. Ma jistgħax l-aġent jgħid li dak l-event dannuż li ġara minħabba in-nuqqas ta' osservanza da parti tiegħu ta' xi regolament ma kienx wiehied prevedibbli għalih. Kif jgħidu diversi awturi, dan hu każ fejn dan l-element tal-prevedibilità tal-leġislatur qed jissostitwixxi dik ta' l-aġent. Hu preċiżament għalhekk li kondotta kolpuża hija definita bħala kondotta volontarja li tikkaġuna event dannuż, mhux volut, iżda prevedibbli, li seta' jiġi evitat bl-użu ta' attenzjoni jew prudenza fi grad ta' persuna normali.”

Kif jispjega l-ġurista Taljan **Francesco Antolisei** (Antolisei, F., Manuale di Diritto Penale, Parte Generale, Giuffrè (Milano), 1989, pp. 322- 323): biex wiehied jifhem l-essenza vera tal-kolpa wiehied irid iżomm f'moħħu li fil-ħajja soċjali spiss jinholqu sitwazzjonijiet li fihom attività diretta għal xi fini partikolari tista' tagħti lok għall-konsegwenzi dannużi lil terzi. Il-komuni jew l-esperjenza teknika, cioè l-esperjenza komuni għall-bnedmin kollha jew dik l-esperjenza ta' kategorija ta' nies li jesplikaw attività partikolari, tgħalliem li f'dawn il-każijiet wiehied għandu juża ċerti prekawzjonijiet bil-għan li jevita li l-interessi tal-oħrajn jiġu preġudikati.

Fil-fatt jgħid hekk:

“Sorgono per tal modo, delle regole di condotta. Spesso si tratta di semplici usi sociali, come, per es., quello per cui il possessore di un'arma da fuoco é tenuto a scaricarla, quando la depone in un luogo frequentato. Non poche volte interviene lo Stato od altra autorità, pubblica o privata, a fissare queste regole, disciplinando determinate attività, piu' o meno pericolose, in modo da prevenire, per quanto é possibile, conseguenze nocive per i terzi.... Il reato colposo nasce sempre e soltanto dall'inosservanza di talune delle norme indicate.

L'infrazione giustifica nei confronti dell'agente un rimprovero di leggerezza. Il giudice dice all'imputato: tu non sei stato cauto e diligente come avresti dovuto. Il rimprovero, così formulato, é la conseguenza caratteristica del reato colposo, perché nel reato doloso il giudice rimprovera al reo di aver voluto il fatto proibito, mentre nel fatto incolpevole (il c.d. caso fortuito) Nessun biasimo può muoversi all'agente. Riteniamo, pertanto, che l'essenza della colpa debba ravvisarsi nella inosservanza di norme sancite dagli usi o espressamente prescritte dalle autorità allo scopo di prevenire eventi dannosi.”

Il-Qorti tal-Appell Kriminali fid-deċizzjoni tagħha **Il-Pulizija vs Dorianne Camilleri** iddikjarat:¹⁵³

In succinct fuq skorta ta' awturi u ġurisprudenza, t-treped tal-kolpa ġie definit bħala:

1. la volontarieta dell'atto;
2. la mancata previsione dell'effetto nocivo; u
3. la possibilita di prevedere.¹⁵⁴

Bhala konkluzzjoni tad-definizzjoni li din il-Qorti trid tagħti lit-terminologija culpa, għalhekk jibqa' dejjem li l-element tagħha huwa volontarieta' tal-att, in-nuqqas ta' previzjoni tal-effetti dannuzi ta' dak l-att u l-possibilita' ta' previzjoni ta' dawk l-effetti dannuzi. Jekk l-effetti dannuzi ma kienux prevedibbli, hlief b'diligenza straordinarja li l-ligi ma tesigix u li semmai tista' ggib culpa levissima li ma hiex inkriminabbli, ma hemmx htija. (vide **Il-Pulizija vs John Vella** deciza nhar il-15 ta' Dicembru 1958 mill-Qorti ta' l-Appelli Kriminali).¹⁵⁵[sottolinejar ta' din il-Qorti]

Din is-sentenza tistrieħ fuq l-insenjament ta' zewg ġuristi tad-dritt penali fejn il-ġurist Francesco Carrara jgħid hekk dwar il-culpa, "... il tripode sul quale si asiede la colpa sara' sempre questo - 1° volontarieta' dell'atto - 2° mancata previsione dell'effetto nocivo - 3° possibilita' di prevedere."

Bl-istess mod, il-**Professor Anthony J. Mamo**, fin-noti tiegħu, jgħid hekk: "In these definitions the essence of negligence is made to consist in the "possibility of foreseeing" the event which has not been foreseen. The agent who caused the event complained of, did not intend or desire it, but could have foreseen it as a consequence of his act if he only had minded: so his negligence lies in his failure to foresee that which is foreseeable". [sottolinejar ta' din il-Qorti]

L-Antolisei, iżda jimxi pass 'il quddiem mill-insenjament tal-Carrara¹⁵⁶ u t-tejorija tal-prevedibbiltà ta' l-azzjoni meta iqies illi tirrizulta il-kolpa meta jkun hemm in-nuqqas ta' l-osservanza tar-regoli tal-komportament, anki jekk l-event dannuz ma kienx wiehed prevedibbli u dan billi l-osservanza ta' dawn ir-regoli iwassal sabiex l-event dannuz ma isehhx:

"Si tratta di regole di condotta volte a prevenire determinati accadimenti; tali regole possono essere sociali (negligenza imprudenza o imperizia) oppure giuridiche (regolamenti, ordini discipline). Quindi occorrono due requisiti: a) la violazione di una regola; b) che l'evento provocato sia esattamente quello che la norma voleva evitare. In definitiva il giudizio di

¹⁵³ Per Onor Imħallef Dr. Edwina Grima, Seduta 28.02.2018; Appeal No.89/2017

¹⁵⁴ **Carrara, Parte Generale, Vol.I**

¹⁵⁵ **Il-Pulizija v Leonard Grech** Qorti tal-Appell Kriminali, Seduta 5 ta' Settembru, 1990

¹⁵⁶ **Fil-Manuale di Diritto Penale (Parte Generale)** jikteb:

Secondo la dottrina tradizionale che vanta origini antichissime e in questi ultimi tempi torna a prevalere, la colpa consiste nella prevedibilità del risultato non voluto.

Imbagħad b'referenza għal **Carrara** jżid:

Scrisse il Carrara: La colpa si definisce la volontaria omissione di diligenza nel calcolare le conseguenze possibili e prevedibili del propio fatto [§80; **Programma Del Corso Di Diritto Criminale, Parte Generale, Vol.I**]. Dicesi conseguenza prevedibile, perche l'essenza della colpa sta nella prevedibilità.

rimprovero è un rimprovero per leggerezza, perché il soggetto non è stato cauto e diligente come doveva.”

Awturi ohra bhal **Mantovani** u il-**Padovani** jabbinaw din ir-regola ta' l-Antolisei mar-regoli tal-prevedibbilita' u l-inevitabbilita' biex b'hekk il-culpa fil-fehma tagħhom tinkwadra ruhha f'erba elementi:

1. un requisito oggettivo consistente nella violazione di una regola di condotta;
2. un requisito soggettivo, cioè la capacità di osservare tale regola;
3. l'evitabilità dell'evento mediante l'osservanza di tale regola;
4. la prevedibilità ed evitabilità, cioè che il soggetto avesse la capacità o la possibilità di tenere un comportamento diverso.¹⁵⁷

Brusa jikteb hekk dwar it-teorija tal-prevedibbilità:¹⁵⁸

La ommissione volontaria della diligenza necessaria per preveder e prevenire un evento penalmente anti-giuridico, possibile, prevedibile e prevenibile.

Fis-sentenza **Il-Pulizija vs Kevin Sammut** il-Qorti tal-Appell eżaminat *funditus* in-nozzjoni tal-*culpa*:¹⁵⁹

Issa, ghalkemm din l-intenzjoni diretta jew intenzjoni pozittiva indiretta tista' tigi desunta mic-cirkostanzi kollha tal-każ, inklux mill-mod kif dak li jkun igib ruhhu, ma jistax pero` jingħad li għax xi hadd messu rajjonevolment kif jaf xi haga allura necessarjament isegwi li dak li jkun kien jaf dik ix-xi haga. Fi kliem iehor, il-kwistjoni tibqa' dejjem dik ta' x'kellu verament f'mohhu l-agent fil-mument li wettaq l-att materjali u mhux x'seta kellu f'mohhu li kieku kien bniedem ta' intelligenza ordinarja jew ta' sagacia ordinarja jew – biex wiehed juza l-espressjoni uzata mill-ewwel qorti – kieku kien *bonus pater familias*. Argument analogu (u fil-kuntest ta' reati differenti) ġie elaborat minn din il-Qorti (kollegjalment komposta) fis-sentenza tagħha tat-12 ta' Dicembru 2007 fil-kawża fl-ismijiet **Ir-Repubblika ta' Malta v. John Polidano et.** F'dik is-sentenza ngħad hekk:

“Għalkemm huwa veru li wiehed irid jiddesumi l-intenzjoni ta' dak li jkun kemm mill-att materjali kif ukoll mic-cirkostanzi antecedenti, konkomitanti u sussegwenti għall-istess att materjali, l-intenzjoni dejjem tibqa' kwistjoni soggettiva – jigifieri x'kellu f'mohhu l-agent (l-akkuzat) fil-mument li għamel l-att – u mhux semplicement kwistjoni oggettiva ta' x'missu anticipa jew x'kienet tanticipa l-persuna ta' intelligenza ordinarja. Jigifieri m'għandhiex issir enfasi preponderanti fuq il-konsegwenzi li rrizultaw mill-att. Kif jispjega Gerald Gordon fil-ktieb tiegħu *The Criminal Law of Scotland*¹⁶⁰ :

¹⁵⁷ <https://www.altalex.com/documents/altalexpedia/2016/02/17/colpa>

¹⁵⁸ **Saggio di una dottrina generale del reato** (1884), p.90

¹⁵⁹ S.T.O. Prim Imħallef Vincent De Gaetano; Seduta tat-23 ta' Jannar, 2009; Appell Kriminali Numru. 192/2008

¹⁶⁰ W. Green and Son Ltd. (Edinburgh), 1978

““Intention, then, is subjective, but is proved objectively. Or at least this is so in most cases. Since it is in the end subjective, the jury cannot be prevented from claiming intuitive knowledge of the accused’s state of mind, or from believing his account of his state of mind against all the objective evidence. Or at least they should not be so prevented, if they are, as they are always said to be, the judges of fact. The law should not at one and the same time lay down a subjective criterion, and then require the jury to determine whether the criterion has been satisfied by reference solely to an objective standard, the standard of the reasonable man. It has from time to time been said that a man is presumed to intend the natural consequences of his acts, but in the first place this is at most a presumption, and in the second place it applies only if “natural” is read as meaning “blatantly highly probable”: if this were not so, all crimes of intent would be reduced to crimes of negligence.”¹⁶¹

“U l-istess awtur, fil-kuntest tal-kuncett ta’ “recklessness” (li fil-ligi Skocciza “*is advertent and involves foresight of the risk*”¹⁶² u li għalhekk hu tista’ tgħid identiku għall-kuncett tagħna ta’ intenzjoni pozittiva indiretta) jgħid hekk:

““When the reasonable man is used as a test of subjective recklessness the position is that if the reasonable man would have foreseen the risk, it be accepted as a fact that the accused foresaw it, unless there is strong evidence to the contrary. But if the accused can show that in fact he did not foresee the risk, then it is illogical to characterise him as reckless on the ground that a reasonable man would have foreseen it. As Hall¹⁶³ says, ‘*In the determination of these questions, the introduction of the “reasonable man” is not a substitute for the defendant’s awareness that his conduct increased the risk of harm any more than it is a substitute for the determination of intention, where that is material. It is a method used to determine those operative facts in the minds of normal persons*’.

“Since evidence of the accused’s state of mind must normally consist of objective facts from which the jury will draw an inference as to his state of mind, the more careless the accused’s behaviour the more likely it is that he will be regarded as reckless, since the more likely it will be that he foresaw the risk involved. A man who kills another by punching him on the jaw may be believed when he says that he did not foresee the risk of death; but a man who kills another by striking him on the skull with a hatchet will be hard put to it to persuade a jury that he did not realise that what he was doing might be fatal. In *Robertson and Donoghue* Lord Justice-Clerk Cooper directed the jury that ‘In judging whether...reckless indifference is present you would take into account the nature of the violence used, the condition of the victim when it was used, and the circumstances under which the assault was committed’. All these are objective factors affecting the degree of the carelessness of what the accused did, viewed as something likely to cause death. The jury proceed by way of syllogism to infer from these objective factors that the accused was subjectively reckless, and the major premise is that a reasonable man would have foreseen the risk. So they argue: all reasonable men would

¹⁶¹ Para. 7.28, pp. 232-233.

¹⁶² Para. 7.45, p. 241; “...negligence is inadvertent and involves an absence of such foresight.”

¹⁶³ Hall, J., *General Principles of Criminal Law* 2nd ed., Indianapolis, 1960, p. 120.

foresee the risk of death as a result of what the accused did; the accused is (*ex hypothesi*) a reasonable man; therefore the accused foresaw the risk.”¹⁶⁴

Ara wkoll f'dan il-kuntest is-sentenza ta' din il-Qorti, ukoll kollegjalment komposta, tat-8 ta' Lulju 2004 fl-ismijiet **Ir-Repubblika ta' Malta v. Salvatore sive Salvu Gauci**.
[sottolinejar ta' din il-Qorti]

L-imputat **Anthony Bugeja** xehed dan fl-inkjesta:

“Jiena kuntrattur għar-rasi. Jiena ġejt nkarigat minn Mark Agius biex nagħmel “excavation” u “demolition”.

Jiena bdejt d-“demolition” xi xahar ilu. Ix-xogħol ta’ “demolition” kien li jinqalgħu il-bjut tal-kmamar li kien hemm fuq kull-naħa. Kien hemm vojt fin-nofs, u madwar tnax il-pied bini fuq kull naħa, fuq żewġ sulari. Is-soqfa kienu tax-xorok fuq travi ta’ injam. Biex ħriġna il-materjal ‘il barra, kelli “excavator” li qegħda fuq il-post, u “dumper” żgħir.

*Kien hemm ħajt wieħed li jaqbad mal-ħajt ta’ wara, f’kull kamra. **Dan il-ħajt kien biss poġġut mal-ħajt ta’ wara.***

Qisu ġimghatejn ilu, konna hattejna, pero kien hemm għoli ta’ sular materjal milli waqajna ahna; u l-ġimgha li għaddiet hammilna kollox. Sa dak il-mument konna naddafna sa’ wiċċ il-madum tal-bitha.

Għamilna toqob bl-“excavator” biex naraw il-pedamenti fejn kienu. Għamilna waħda ma kull ħajt. Fuq in-naħa tax-xellug kien hemm madwar filata sa’ taħt il-pedament, u aktar minn tlett filati fuq iż-żewġ naħat l-oħra.

*Wara tkellimna mal-perit, u ddecidejna li nbaxxu l-art tal-bitha, ħlief żewġ metri. Ċċekkjana t-Tlieta filgħodu. Kienet għada ma tharrkietx. **Filgħaxija ċċekkja jtha, u sibtha li kienet kibret madwar pied; u ċempilt lill-Perit.***

Illum filgħodu, jiena ma kontx hemm. Ċempilli l-perit biex jgħidli li llum mhux se naħdmu għax kienu se jagħmlu xi konkos.

*Jiena għandi liċenzja għall-iskavar, Nru. 11-37.”*¹⁶⁵

¹⁶⁴ Gerald Gordon, *op. cit.* para. 7.53, pp. 245-246.

¹⁶⁵ Fol.127

Fil-kuntest dwar prevedibbilità jidwu kliem il-Perit Adrian Falzon:

“il-ħajt ma kellu l-ebda rabta tal-ħajt tal-appoġġ. Jiena meta rajtu l-ħajt kien imwagga’ kompletament, kulma kien fadal kienu l-mursalli tal-ħajt fuq in-naħa tax-xellug u fuq in-naħa tal-lemin ma kien hemm xejn; kien hemm lega ħamrija..... jindika li kien hemm fih xi tip ta’ matskan”¹⁶⁶; u

“Kemm ilni perit jiena l-ewwel darba li rajt ħajt mibni b’dak il-mod, speċjalment ħajt ta’ ċerta età illi jkun mibni b’dak il-mod....U ta’ ċertu għoli ovojament..... Peress li ma kien esebixxa l-ebda sinjali li kien qed jiżzaqqaq jew li ma kienx hemm....Il-ħajt mibni bis-sengħa jkollu l-mursalli, tant illi jekk jaqa’ l-ħajt, il-mursalli ma jaqgħux, kif ġara fuq in-naħa l-oħra, imma peress li ma kien hemm l-ebda rabta ħliefrabta ta’ xi haġa tħokk ma’ oħra, imbagħad la darba ċediet dik, imbagħad kompli nieżel il-ħajt kollu.”¹⁶⁷ Falzon semma wkoll li sakemm mar l-aħħar erba’ ġimgħat qabel ma lemaħ ebda sinjal li l-ħajt kien qed jitbewwaq; “ma rajt l-ebda sinjal”.¹⁶⁸

Daqstant ieħor ma kellu xi prevedibbilità l-imputat Bugeja li xogħlu ġie dettat mill-perit inkarigat mill-proġett!

Ikkunsidrat:

8. Konkluzjoni dwar Negligenza, Imprudenza, Traskuraġni tal-Imputat

Dawn il-kunsiderazzjonijiet jgħoddu għall-imputazzjonijiet kollha fejn hu allegat li l-imputat aġixxa bi traskuraġni, negligenza jew non-osservanza ta’ regolamenti.

Kunsidrati l-provi miġjuba ‘l quddiem, jirrizulta li l-prosekuzzjoni naqset milli tressaq imqar l-icken prova li Anthony Bugeja, b’xi għemil minn tiegħu direttament jew indirettament, naqas milli jiehu ċertu prekawzzjonijiet u kawteli li, kawża ta’ hekk, ġew leżi jew dannegġati jew ippreġudikati l-interessi ta’ terzi.

Daqstant ieħor ma ntwera li l-imputat ipparteċipa jew wettaq xi azzjoni jew għemil li jista’ jitqies li hu dovut għal negligenza jew imprudenza. Anzi kien żamm infurmat kemm lill-perit kif ukoll lis-sid li l-hairline crack kienet żdiedet, proprju

¹⁶⁶ Fol.352

¹⁶⁷ Fol.353

¹⁶⁸ Fol.354

kif ġie ordnat jagħmel mill-perit. Kien għalhekk li l-ghada, kemm il-perit u s-sid, laħqu marru fuq il-post u wara li kkonfermaw dak li kien għarrafhom bih Bugeja, iddeċidew li jwaqqfu x-xogħol u jibgħatu lill-ħaddiema 'l hemm.

Ġie kkunsidrat ukoll li l-espert **Torpiano fl-ebda hin ma jattribwixxi xi nuqqas lil Bugeja.**

Ma ngābet ebda prova li Bugeja ma segwiex l-istruzzjonijiet li ngħatawlu mill-Perit inkarigat, li ddevja minn xi istruzzjoni jew mill-metodoloġija ta' kif kellu jsir ix-xogħol. Lanqas ma jirriżulta li kien kawża ta' xogħol azzardat jew għaliex hu jew ħaddiema tiegħu ingaġġati minnu wettqu xogħol spavaldat u mhux skont is-sengħa u b'nuqqas ta' ħila li b'konsegwenza wassal għall-kollass.

In konkluzjoni, eżaminata d-diċitura tal-artikolu 328 tal-Kodiċi Kriminali, ikkunsidrati l-ġurisprudenza u d-dottrina enunċjata, fuq dawn ir-riżultanzi proċesswali ma jirriżultax li l-imputat wera nuqqas ta' ħsieb, traskuraġni jew nuqqas ta' ħila fl-arti jew professjoni tiegħu jew b'nuqqas ta' tharis ta' regolamenti li b'konsegwenza għandu jinstab ħati li aġixxa b'negligenza, traskuraġni jew non-osservanza ta' regolamenti li jirregolaw xogħlu.

Ma ġiet pruvata l-ebda *chain of causation* li l-liġi tirrikjedi li tissussisti bejn l-għemil inkriminat u l-konsegwenzi dannużi tas-sinistru.

Ikkunsidrat ulterjorment:

Jiġi rilevat għal fini ta' komplettezza li l-prosekuzzjoni naqset milli tindika mqar regolament wieħed li l-imputat allegatament naqas milli jħares. Dan jingħad tenut kont li nuqqas ta' osservanza ta' regolamenti hi ċirkostanza li potenzjalment twassal għal sejbien ta' ħsara involontarja.

Għalhekk il-Qorti minkejja dan in-nuqqas da parti tal-prosekuzzjoni, xorta ħasset li għandha tkun hi li teżamina l-volum ta' regolamenti, *inter alia* fl-oqsma tas-saħħa u sigurtà fuq il-post tax-xogħol u rigward żvilupp u siti ta' kostruzzjoni, li setgħu jsibu applikazzjoni għall-imputat Bugeja bħala l-kuntrattur inkarigat mill-iskavar, fiż-żmien li seħħ is-sinistru.

Għal kull buon fini jiġi osservat li bil-liġi kif kienet fiż-żmien li seħħ is-sinistru, it-thaffir ta' siti u twaqqiġh ta' bini, il-liġi ma kinitx tirrikjedi l-ekwivalenti bennej liċenzjat għal dak it-tip ta' xogħol. Din is-sitwazzjoni inbiddlet bir-**Regolamenti**

tal-2023 dwar il-Liċenzjar għall-Industrija tal-Kostruzzjoni, Avviż Legali 166 tal-2023.¹⁶⁹

Madankollu mhux talli l-prosekuzzjoni ma ppruvatx li Bugeja ma kienx liċenzjat ta' bennej iżda ma ngabet l-ebda prova kuntrarja għall-fatt li Bugeja għandu "liċenzja għall-iskavar, Nru. 11-37."¹⁷⁰

L-artikolu 2 tal-**Kodiċi tal-Ligijiet tal-Pulizija**, Kapitolu 10 tal-Ligijiet tal-Pulizija jagħti t-tifsira ta' bennej:

il-kelma "bennej" tfisser kull persuna li tibni għal kollox jew f'parti, bini tal-ġebel jew tal-madum li ma jkunx mibni bis-sejjeħ, ukoll jekk ix-xogħol magħmul jew mibdi minn din il-persuna jkun jikkonsisti biss fil-bini ta' ħajt imtella' biex jagħmel parti minn bini, jew fit-tħaffir ta' bir, jew fossa, jew fil-bini ta' loki, sink jew kanal għall-mogħdija ta' ilma jew materjal maħmuġ;

Il-Kodiċi tal-Pulizija jipprovdi wkoll:

95.(1) Hadd ma jista' jaħdem is-sengħa ta' bennej mingħajr liċenza mid-Direttur tax-Xogħlijiet Pubbliċi.

97.(1) Fil-bini ta' kull dar jew ta' biċċa minn dar, is-sid kif ukoll il-bennej u l-arkitett li jkunu mqabbdin mix-xogħol, għandhom, kemm-il darba r-regolamenti msemmin fil-artikolu 102 ma jkunux jiddisponu xort' oħra, iħarsu r-regoli li hemm fil-paragrafi li ġejjin.....

Ma giet prodotta ebda prova li Bugeja kiser xi provvedimenti bħalma hemm imsemmi f'dan l-artikolu.

Il-Lettur Perit Arkitett Dr. Robert Musumeci jispjega:

IT-TIENI BINARJU: L-OBLIGU TAL-BENNEJ

Bennej liċenzjat huwa mistenni minnu li kapaċi jifhem u jesegwixxi dak li jordnalu l-perit. Detto cio, il-bennej ma jistax jinġieba wara l-fatt li l-perit ikun ordnalu jagħmel xogħol ħażin meta huwa raġjonevolment mistenni minn bennej liċenzjat li dan jinduna li l-ordni tal-perit hija ħażina. Per eżempju, bennej liċenzjat għandu jinduna f'ħakka t'għajn li hemm xi ħaġa ħażina jekk perit jordnalu jżarma shutter li qed jerfa' saqaf tal-konkos wara ħamest ijiem. Kwindi, meta bennej jaf li ser iwettaq xogħol ħażin, huwa għandu mill-ewwel ma jagħmilx ix-xogħol jew, inkella, jkollu jirrispondi għad-difetti li jiġu 'l quddiem¹⁷¹

¹⁶⁹ <http://robertmusumeci.com/reevaluating-the-bennejs-role/>

¹⁷⁰ Fol.127

¹⁷¹ <https://robertmusumeci.com/qa/xinhi-r-relazzjoni-bejn-il-perit-u-l-bennej/>.

Il-bennej m'għandu qatt, għalhekk, jeżegwixxi direzzjoni li jkun jaf li hija ħażina u li sejra tipperikola l-istabbilità tal-kostruzzjoni. Il-bennej lanqas ma għandu japprofitta minn negligenza tal-perit, jekk dak ikun il-każ. Meta jiġri hekk, il-bennej irid jirrispondi mal-perit, kull wieħed minnhom fil-miżura tal-kolpa rispettiva¹⁷²

Kwindi, bennej li jeżegwixxi ħażin ix-xogħol li jiffirma l-oġġett tal-appalt huwa responsabbli għadannu kollu li jiġi minn dik l-eżekuzzjoni ħażina tax-xogħol u dan avolja għas-sorveljanza ta' dan ix-xogħol ikun hemm perit.

Aktar minn hekk, il-ħlas tal-prezz tal-appalt jew il-ħlas akkont ma jfissrux neċessarjament approvazzjoni tax-xogħol jekk dan fil-fatt jirriżulta difettuż.

In oltre, tajjeb jiġi sottolinjat li bennej ma jista' qatt jgħid li x-xogħol ma sarx sewwa għax hu għamlu kif qallu l-klijent billi bennej hu obbligat jirreżisti għal kwalunkwe intromissjoni tal-klijent.

Ma rriżultax li Bugeja għalaq għajnejh għal xi nuqqas li rriskontra. Fil-verità ma ntweriex imqar remotament li kien intebah b'xi negligenza tal-perit u minkejja kollox, baqa' għaddej bix-xogħol qisu qatt ma kien xejn! Anzi kien qed jippresta attenzjoni biex, skont kif ordnat mill-perit, jara l-*hairline crack* komplietx tikber. Instema wkoll kif ix-xogħlijiet twaqqfu sakemm il-perit inkarigat beda jistudja s-sitwazzjoni bil-għan li jittiehdu xogħlijiet rimedjali, wara li Bugeja wassallu l-osservazzjonijiet minn tiegħu dwar il-*hairline crack* li żdiedet.

Hu paċifiku li bennej irid jassumi r-responsabbiltajiet kif spjegati fl-**Avviż Legali 293 tal-2016, Regolamenti dwar l-Apparat tax-Xogħol (Htiġijiet Minimi għas-Saħħa u s-Sigurtà)**.

Madankollu lanqas prova li kien hemm xi ksur ta' regolamenti simili ma ngabet.

Fid-deċiżjoni **Joseph Vincent sive Jovan Mizzi et vs Dr Tonio Fenech et noe et** intqal is-segwenti fuq ir-responsabbiltà tal-bennej:¹⁷³

Jinghad a propositu fil-kawza fl-ismijiet "**Marianna Cini pro et noe - vs- Paolo Galea et**", Appell Civili, 27 ta' Ottubru 1958, illi "ma jistax ikun hemm dubju li perit li jiġi nkarigat mill-kostruzzjoni ta' fond għandu d-dmir li jassigura ruhu illi l-kostruzzjoni tal-bini lilu fdata, speċjalment għal dak li hi

Ara sentenza fl-ismijiet **Alfred Miggiani vs Carmelo Cutajar et.**, mogħtija fit-18 ta' Marzu, 1963

¹⁷² Ara sentenza fl-ismijiet **Lilian Stilon De Piro pro et noe et vs Henry Ghirlando** mogħtija fl-20 ta' Marzu 1962 (Vol. XLVI.iii.746). <https://robertmusumeci.com/qa/xinhi-r-relazzjoni-bejn-il-perit-u-l-bennej/>.

¹⁷³ Qorti Ċivili Prim Awla; Deċiża 29 ta' Settembru 2016. Per Onor Imħallef Joseph Zammit Mckeon. Rik. Gur. Nru. 158/13 JZM

solidita` issir sewwa u skond is-sengha; anzi principalment, skond il-ligi, dan id-dover jaqa` fuqu aktar milli fuq il-bennej; u huwa l-perit dak li jassumi quddiem l-awtorita` kompetenti r-responsabilita` tax-xoghol li tieghu jkun ser jiehu d-direzzjoni. Dover ghalhekk, formalment assunt u mpost mil-ligi, tal-perit hu dak illi juza l-abilita` u d-diligenza mehtiega biex fl-ezekuzzjoni ta` dak il-bini xejn ma jsir li jista` jikkaguna perikolu jew hsara; huwa dmiru li jara li l-bennejja li jkunu ser jahdmu tahtu jkunu licenzjati, u anke jekk licenzjati, ghandu jidderiegi huwa nnifsu u jissorvelja x-xoghol, b`mod li ma jhallix isiru operazzjonijiet kontra s-sengha u li jikkrejaw perikolu. Mhux bizzejjed ghall-perit li jistaqsi lill-bennej x`nhu jaghmel, imma ghandu jaccerta ruhu personalment u direttament x`ikun qed isir, u huwa responsabbli ghad-danni jekk l-ghemil tieghu juri negligenza ...”.

Jinghad ukoll li fiz-żmien is-sinistru lanqas kien ghadha ddaħhlet ir-rekwizit li kuntratturi jahtru *site technical officer*, liema regolamenti ġew introdotti bir-**Regolamenti tal-2019 dwar l-Evitar ta’ Hsara lil Proprjetà ta’ Terzi Persuni**,¹⁷⁴ liema regolamenti ssostitwew **Ir-Regolamenti tal-2013 dwar l-Evitar ta’ Hsara lil Proprjetà ta’ Terzi Persuni (Avviż Legali 72 tal-2013)**. Fir-regolament 2 insibu:

2.(1)L-iskop ta’ dawn ir-regolamenti hu li jassikuraw li qabel ma jinbeda xi tip ta’ xoghol ta’ twaqqigh ta’ bini, skavar jew kostruzzjoni, perit b’kollaborazzjoni mal-manager tas-sit u l-kuntrattur ghandu jipprepara metodologiji li huma teknikament sikuri sabiex jiġi minimizzat ir-riskju ta’ hsara lil proprjetà ta’ terzi persuni jew korriment lil persuni li jistgħu jiġu kkawżati mix-xogħlijiet proposti.¹⁷⁵

Ir-regolament 4 jelenka ċ-ċirkostanzi fejn dawn ir-regolamenti jsibu applikabilità *inter alia* għal xoghol ta’:

- (a)skavar taht, jew mal-limiti ta’, jew sa distanza ta’ 2.5 metri minn kull bini eżistenti, jew struttura li żżomm ħamrija jew ilma li tappartjeni lil jew okkupata minn terzi persuni; jew
- (b)id-demolizzjoni jew tneħħija ta’ kull bini eżistenti, jew bejt jew struttura li tmiss mal-limiti ta’, jew biswit eżatt, sottostanti jew sovrastanti xi proprjetà ta’ jew okkupata minn terzi persuni; jew

¹⁷⁴ **Regolamenti tal-2019 dwar l-Evitar ta’ Hsara lil Proprjetà ta’ Terzi Persuni**, publikati 25 ta’ Ġunju 2019

¹⁷⁵ Ir-regolament 3 imbagħad jagħti s-segwenti tifsiriet:

"xoghol ta’ kostruzzjoni" tinkludi dawk ix-xogħlijiet kollha ta’ kostruzzjoni magħmula fuq l-istruttura ta’ bini jew ta’ inġinerija ċivili, demolizzjoni jew skavar li jsiru fuq sit ta’ żvilupp, toroq, wesgħat u tinkludi ukoll tħaffir ta’ mini;

"żviluppatur" tfisser il-persuna li fisimha ġiet sottomessa l-applikazzjoni għal permess għall-iżvilupp skont id-dispożizzjonijiet tal-Att dwar l-Ambjent u l-Ippjanar tal-Iżvilupp, jew skont id-dispożizzjonijiet ta’ regolamenti magħmula bis-saħħa tiegħu, għax-xogħolijiet fuq is-sit jew, fil-każ ta’ attivitajiet ta’ kostruzzjoni li ma jehtigux permess għall-iżvilupp, kull entità jew kumpannija li fisimha ssir attività ta’ kostruzzjoni;

"demolizzjoni" tfisser it-twaqqigh jew tneħħija ta’ xi element strutturali li jifforma parti mill-bini, bħal bejt, ħitan ta’ support interni u esterni u elementi ta’ support oħra;

(ċ)il-bini ta' sulari addizzjonali jew ħitan ta' support jew strutturi fuq xi proprjetà ta' jew okkupata minn terzi persuni;

Għaldaqstant m'hemmx dubju li dawn ir-regolamenti jimpingu fuq il-mertu tal-ewwel żewġ imputazzjonijiet li jittrattaw in-negligenza. Il-prosekuzzjoni naqset li tindika kienx hemm xi ksur tal-istess regolamenti mill-imputat Bugeja u fil-fatt ma saret l-ebda allegazzjoni f' dan is-sens.

Ir-regolament 11(1) tar-regolamenti msemmija jobbliga kull *site manager*, kuntrattur u subkuntrattur biex jiżguraw li x-xogħlijiet jiġu esegwiti skont id-dispożizzjonijiet indikati fid-dikjarazzjoni tal-metodu.

Din id-dispożizzjoni tolqot il-pern tal-imputazzjonijiet addebitati lil Bugeja qua kuntrattur.

Ma ngabet l-ebda prova li l-imputat naqas milli jiehu xi prekawzjoni simili u għalhekk ma jistax jingħad li kien hemm xi mankanza da parti tiegħu li josserva l-imsemmija regolamenti. Mill-atti jirriżulta li sar Method Statement u mhux talli ma giex pruvat li kien hemm xi devjazzjoni minnu, anzi l-provi wrew li x-xogħlijiet li twettqu saru in lineja ma' dak deskritt u dikjarat fil-Method Statement tant li **ma kien hemm ebda oġġezzjoni għal Method Statement** ipprezentat.

Ukoll ma jirriżultax xi ksur jew non-osservanza xort'ohra tar-**Regolamenti tal-2018 dwar il-Post tax-Xogħol (Bżonnijiet minimi ta' Saħħa u Sigurtà tax-Xogħol f'Siti ta' Kostruzzjoni)**,¹⁷⁶ liema non-osservanza potenzjalment wasslet għall-kollass tal-ħajt.

L-istess jingħad fir-rigward ta' xi non-osservanza ta' **Regolamenti tal-2007 dwar l-Immanigġar Ambjentali tas-Siti tal-Kostruzzjoni**¹⁷⁷ fis-seħh fiż-żmien tas-sinistru li ġew sostitwiti bl-Avviż Legali 340 tal-2022.

In kwantu għan-negligenza, nuqqas ta' ħila jew non-osservanza ta' regolamenti kontemplata bit-tieni imputazzjoni, salv għal dak li ġa ġie determinat rigward l-element li l-ħajt li ggarraf ma kienx jikkonsisti fi proprjetà kulturali, jiġi sottolineat li l-provi mressqa wkoll jeskludu mingħajr dubju jew incertezza xi forma ta' *culpa* da parti tal-imputat.

¹⁷⁶ Avviż Legali 88 tal-2018 publikat f'Marzu, 2018.

¹⁷⁷ Avviż Legali 295 tal-2007

Għalhekk il-Qorti hija konvinta li Anthony Bugeja għamel xogħlu bi prudenza, b' diligenza u skont dak li tirrikjedi s-sengħa tiegħu.

9. It-tielet imputazzjoni hi dik kontemplata bl-artikolu 103(1)(b) tal-*Att dwar Ippjanar tal-Iżvilupp*, Kapitolu 552 tal-Liġijiet ta' Malta li jipprovdi:

103.(1) Kull min –

(b) jaġixxi bi ksur ta' xi waħda mid-dispożizzjonijiet tal-artikoli 57¹⁷⁸ u 58¹⁷⁹ fir-rigward ta' xi proprjetà skedata jew ordni ta' emerġenza għall-konservazzjoni;

Ikun ħati ta' reat kontra dan l-Att

Il-Qorti hi perplessa bil-**lokuzzjoni ibrida** ta' din l-imputazzjoni tenut kont li l-imputazzjoni addebitata, għalkemm tiċċita l-artikolu 103(1)(b) tal-Att, timputa għemil li ma jffigurax f' dik id-dispożizzjoni.

Iktar minn hekk id-diċitura tal-imputazzjoni nnifisha teskludi l-*culpa* “*wettaqtu xogħlijiet ta' żvilupp jew hallejtu li jwettqu xogħlijiet ta' żvilupp*” meta d-diċitura kif ukoll il-buon sens jiddettaw li kemm-il darba qed tagħmel żvilupp dan hu att volontarju u intenzjonat! Għalhekk dak li tikkontendi l-prosekuzzjoni fis-sottomissjonijiet finali tagħha, assolutament ma jagħmilx sens.

Tant hu hekk li fis-subartikolu 6 tal-istess artikolu hemm provdut:

(6) Ebda xogħol ta' kull xorta m'għandu jitwettaq fi proprjetà skedata jew fuqha u ebda proprjetà skedata m'għandha tiġi demolita, mibdula jew imkabbra ħlief bil-permess tal-Bord tal-Ippjanar, mogħti wara li ssirlu applikazzjoni u li jkun fiha dawk id-dettalji li l-Bord tal-Ippjanar jeħtieġ, jew skont id-dispożizzjonijiet ta' ordni għall-konservazzjoni, u għall-għanijiet ta' dan l-artikolu, ħsara lil u distruzzjoni ta' kull parti ta' proprjetà skedata għandha titqies bħala demolizzjoni tagħha.

Fil-każ in deżamina m'hemmx dubju li x-xogħlijiet fuq il-ħajt, anke kieku gie pruvat lil hinn minn kull dubju dettat mir-raġuni li dan kien tassew parti mill-fortifikazzjoni taċ-Ċittadella jew bini skedat – fatt eskluż bil-provi mressqa – jibqa' l-fatt li x-xogħlijiet ġew **awtorizzati mal-ħruġ tal-permess mill-Planning Authority**.

¹⁷⁸ Ordni ta' skedar u għal konservazzjoni

¹⁷⁹ Ordni ta' emerġenza għal konservazzjoni.

Konsegwentement l-imputat qatt ma jista' jinstab hati kif addebitat lilu bit-tielet imputazzjoni, u cioè li wettaq żvilupp bil-konsegwenza voluta u intenzjonata minnu li twaqqaf parti mill-fortifikazzjonijiet ta' madwar iċ-Ċittadella liema struttura hija skedata skont l-Avviż numru 427 maħruġ fil-Gazzetta tal-Gvern ta' nhar is-27 ta' Ġunju 1995.

Tajjeb jingħad li fejn l-Att ried jagħmel referenza għal *culpa* dan semmiejh kif hu kontemplat bl-Artikolu 69 tiegħu li jinvesti l-Bord ta' Registrazzjoni li jevalwa l-applikazzjonijiet għal registrazzjoni fir-Registru tal-Konsulenti eligibbli biex iwettqu evalwazzjonijiet relatati ma' hwejjeg kif speċifikati fl-istess Att.

Ubi lex voluit dixit.

Finalment anke kieku din id-dispożizzjoni kellha tingħata tifsira li tkopri l-*culpa*, il-konsiderazzjonijiet ga magħmulha fir-rigward tal-ewwel żewġ imputazzjonijiet isibu applikazzjoni anke fir-rigward ta' din l-imputazzjoni. Tant hu hekk li Mark Cini, b' onestà, iddikjara li l-parti li waqgħet **ma ggarritx għaliex kienet tmesset bl-iżvilupp**, iżda kienet konsegwenza ta' xogħlijiet li kienu qed isiru fuq area koperta bil-permess għall-żvilupp.¹⁸⁰

Kunsidrat li hemm nuqqas totali ta' provi li jissostanzjaw din l-imputazzjoni, l-imputat qed jiġi liberat minnha.

DEĊIDE

Għal dawn il-motivi l-Qorti qed tillibera lill-imputat Anthony Ġorg Bugeja minn kull htija u piena.

Dr. Donatella M. Frendo Dimech LL.D., Mag. Jur. (Int. Law)
Maġistrat

¹⁸⁰ Fol.655